
Amche Anvdde 


Kam goxtteo amchea monant oxeo rigloleo asat, ki 
kitlo-i kall ani vorsam bolanddlim sud'dam zalear, teo 
toxea-toxeo jiveo ani taj'jeo distat. 


‘Vis vorsam adli gozal hi. Hanv Raiturche Siminarint 
filozofichem tisrem ani nimnnem voros xiktalom. 
Hanvem “Oxe Ail'le Gandhiji” - hem Gandhijichea 
jivitachea kaim ghoddnnukancher adharun boroil'lem 
mhojem poilench borovop Goenche Akaxvanni kendrak 
patthoil'lem. Tem tannim manio korun mhaka omuk 
tarkher rekorddinga khatir apoil'lo. Hanv poilech khepek 
Akaxvannicher ulovop korunk vetalom. Mhonnttoch 
hanv chike ghaborlolom. Hem mhojem ulovop Yuva 
vanni - hea tornatteanchea kariokramant - vitraupache 
asle. Teach kariokramant Bab Jess Fernandesachi “Mati 
ani Gobor” hi kotha vitraupak ankhleli. Mhonnttoch 
tea disa rekorddingachea nimitan hanv Bab Jess 
Fernandesak poile khepe bhettlom. Te poilim hanven 
tachem nanv aikol'lem ani borovpam-i vachlelim. 
Rekordding zalem. Bab Jess sangata aslelean, titlo 
kampero ailo na. He toren Jessacho mhojea jivitant 
sombond ruzun ailo. 


Tea uprant hanvem Jessachi khup borpavoll vachlea. 
Machier haddlele tache khell-tiatr polleleat, Akaxvannir 
ani Durdorxonar tachim uloupam ani kariavolli aikoleat 
ani choileat. Konknni xalle-pustokancher asleleo tacheo 
kovita bhurgeank xikoileat. 


Bab Jess Fernandes ek huxar-kovi. Halinch porgott 
zal'lem “Paim Vatt” hem tachem kovitam-pustok hachi 
puri govai dita. Tacheo kovita sabar vixoiancher ascheo 
asun tantunt tuka kherit tez ani tal gavta. 


Aiz “Punor Jivon” ho aplo kotham-jhelo vachpeam 
somor dovrun Bab Jess Fernandes apunn kotha-i 
rochpant pattim na mhonn sid'dh korta. Kotha 

boroitona, tor to vatthar ani ti-ti veokti vornnitana to 
kherit bollgem dakhoita. Tacheo kotha vachtana, tuka, 
tum ek jivem chitr dolleam somor polleta, oxem dista. 
Hench Jessachem kheritponn. 
Bab Jess Fernandesak porbim ditam ani Konknni 
sahitik mollar taka anikui ekar-ek zoitam anvddetam. 
Fr. Freddy J. Da Costa 


Sompadpi, Goencho Avaz/Gulab 
7-5-1994 

Iadinchea Khonttl geen no:004039 


Protek udetolo dis, punorjivon gheun ieta. Orthant 
to novem jivit gheun ieta. Nhoi soimbakuch. Bogor 
monxakullak legit to dor udetolo dis, novem jivit, novo 
sonddesh ghevun ieta. Ani ho jivitacho sondesh 
monxeakullacher ani tachea sorbhonvtonnchea 
vattaracher akantacho bodol ghoddovun haddtta. Ho 
bodol boro, folladik ani upegacho zavche khatir dor 
monxean dusrea khatir kiteim tori borem ani faideachem 
korchem poddtta. Hea kortubancho dusreakuch nhoi tor 
svota apleakuch faido mellta. Apleacheim jivit to grest 
korta. 


Xevttim grestkai, khori grestkai, mhonnge 
monisponnanchi grestkai. Ti  monisponnan 
vagteleankuch labhta. Mhonnttat nhoi? Monis hem 
ek somjik jevonar mhunnon? Punn, aichea somazant 
polleunk gelear, hea somajik jenavoracho bhes 
khorkhos ranvotti jenavora poros babot zala. Olkho 
zala. Monis monxeaponn vhogddaun bosla. Dhormak 
visorla. 


Dhorm mhonnge kitem? Tem ek bhavnik ani vidneanik 
mulianchem sot. Devak manop hem aplea soimachea 
vounxak manop. Jivitachea pinnddak manop. Hem 
soglem amchea somajik manuxik ani dhormik totvancher 
ani sounskarancher nodor marlear kollon ieta. Dor ek 
totv ani dor ek sounskar, amkam amcho eka-mekacho 
ekvottacho ani bhavkecho bandpas vaddoita. Dhorm legit 
oxem sangta: “Tuzo mog kortai toso tujea peleacho 
kor! Konnixttank adar di. Khorkhosank thondd 
kor! Nasleleank pav! Tum dusreacho boro pelo zav! 
Tujea avoi-bapaik ani niz vhoddilank man di! 
Uktea kallzacho ani vishall monacho zav! 
Sogleantlo nimnno zav! Tum sogleant poilo 
zatoloi...! 


Hem soglem amkam ekuch sangta: Sonvsarant eka- 

mekachea mogan, moipasan ani adaran rav! 


Hench chintun hanvem heo veg-vegllea mon- 
xeanchea tasancheo ani bhagancheo talleo moddun, 
koxttanchim fulam ani vijoiacheo kolleo ekttaun sundor 
ek turo korun mhojea vachpeanchea hatan dila. Hantun 
kaim jivitache ghai asat. Ujeache ulop ani koxttanche 
dag asat. Dor ekleachea jivitantle. Tujea ani mhojea. 


Hea jheleant “Amger pativ ieta” hi kotha asa. Ti ek 
dis amcho bab Vital F. X. Miranda Padri zaunk fuddlem 
xikop korta mhunn tachea angak batin polloilem tea 
disa suchleli ani to Padri zata teach disak pustok rupan 
uzvaddaunk thoroileli. Aiz tim mhojim chintnam folladik 
zaleant, ani jen’nam to aiz Dev-monniareachi ord 
sobemazar svikarta, hanv ti tachea hatan ghaltam. Taka 
omptam. To krista mukar amcho protoinidhi zala. 
Padriponnanche ordichi visskuttavnni divpi ekui boroup 
bhovsameren azunui pavonk nasli. Ani zankam ti 
dolleanim polleunk mellona_ tanchea khatir ani dusreai 
dhormanchea lokank tachi Khor somzonni melichi 
mhunnon hi mhoji bhett. 


“Punor Toon" hi kanni mhoje bhachechi. Judychi. 
Mumboi sfott zaun vibadd zala tea vellar poilim, sumar 
5 mintam adim Judy aple eke ixttinnik mellonk tea 
zagear geloli. Ojeapaninch vanchli. Kaim adol-bodol kela 
ani mosko ani masalo laila. Toxeoch khubxeo kanio jiveo- 
jiteo asat. Punn nanvam garw va prosong jiveank va 
meleleank lagu zainant. Konnench te apleak lavun 
ghevche nhoi. 


Hea pustokantlea ekuch vichar mhojea vachpeachea 
jivitar ek sotachem, monisponnanchem kirnn ghalit 
zalear khorench mhaka punor jivon labhtolem. 


Hanga Kirieg zannanche upkar mandum? sog- 
Ueachea upkaranchem ani adarachem foll hem pus- 
tok. Punn mhojea ixttacho Fr. Freddy J. Da 
Costacho - zannem ho xap'pacho bhar aplea khandar 

ghetlo. Bai Joyce D'Souza zannem apli bolaiki oskot 
astanaim type setting kelem. Fr. Freddy J. Da Costan 
zannem unneantlea unnea vellan mhojem pustok xapun 
dilem. Mhozo ixtt bab Felicio Cardozacho zanneim mhaka 
aplo moladdik vell dila. Toxench sabar zannanim zannim 
mhaka artik palov dilo zancho ulek hanv dusre suvater 
kortolom. 


Sogleank Dev Borem Korum. Sogle bore nagrik zaum. 
Sogle bore monis zaum. Bhav-bhoinnponn labhum. Grest 
kallzache zaum... 


Mog asum. 
Tumcho 
Jess Fernandes 


Shri Jess Fernandes-achim kaim adlim pustokam:- 


Kadomboreo (romansi):- 
NIRMONN BHAG I 
NIRMONN BHAG II 
JITLEM DIVXI TITLEM GHEVXI 
KOMBEAN SAD GHATLO | 
DON RUPAM 
KALLIM KUPAM 
KONNANCHEM JIVIT TEM? 
BHADDEACHEM JIVIT 


Kovita:- 
PAIMVATT (devnagrintlean) 

Fuddlim pustokam: 
RENDER (Kadombori) 


JIVITACHEM KUVADDEM (Kadombori) 
PODD'DDO UDDOD (Nattok, Tiatr, Ek- 
ankika, Khell-Tiatr, ani ekpatri Khellanchea 
prokaranchem sonkalon) 


CHINTON ANI JIVON (Vichar-dhara) 


NIBONDH ANI CHITTI (Hem ek 


xallechea bhurgeank mottea upegachem 
devnagrintlean pustok) 


Fattlea kallar nanv zoddlelea konknnintlea AVE-MARIA hea 
potrachea fanki Sompadpeachem Sukha-dukhachem pustok jerul 
ghevn vach: 

ETELVINACHE BHOGNNAR 
Borovpi: Sorgest A. V. D'Cruz 

IODNIKACHO SOUNSKAR 


Jedna kurpa magpi apunn kurpa vanttpi zata 

Jedna bhogsonnem magpi somestank bhogsunk lagta 
Jedna amchea modlo Deva mukhar amcho modest zata 
Tedna kallza monak umalleancho hunvar ieta. 

Kiteak amcho eklo bhav Devacho iodnik zata. 


Tannem apleak sasnna khatir mon'xakullak ompla 
Tannem apleacho menddro Rochnnar Devak bhettoila 
Kristachea khursacho bhar lovu korpi zavun bosla 
Ani aiz to Devachea xelliancho rakhnno zala. — 
Kiteak aiz amcho eklo ixtt Devacho iodnik zala. 


Hea monniareak polleoun Sorgant bapui khoxi zala 
Devan tachea sangata putak axirvad dila 

Kedem vhoddlem bhagem tea avoi-bapaichem hea vellar 
Tea sogllea bhageacho hovui jiv vanttekar zala. 

Kiteak amcho eklo sangati Devacho iodnik zala. 


Bapui sodanch sango “Putamno ghevchi sodanch sosnikai” 
Aplea jivache teag korun tumchi keli apurbai 

Aiz hea jivitantlea kurpevont mhan disg 
Apurbaiechea kolleando! Tachea teagam iad korai. 

Karonn aiz amcho put vantt'ta Devageli sasai. 


Aplech khoxen aiz kelea bolli paskanchi 

Tannem kallkhe vatter pettoilea ek vat kurpechi 
Tannem aiz apnnailea nodor tea koxtti Kristachi 
Adlem soglem sodd re puta, fuddli vatt kantteanchi! 
Devak sogllem bhettoi puta, sudronk zat mon'xeachi!! 


Jess Fernandes 

Bab Rev. Fr. Vital F. X. Mirandak 

Renderancho dhondo ken'nachean ani khoinchean suru zalo zait? 
'Tanchea dhondeachi khoim survat zal'li zait? 
Tanchem arthik, somajik, sounskrutik ani man'sik jinn koxi asli? 
Tanchi porompora, ani lok-jinn koxi asli? 

Tem anik zaiti mahiti mellche khatir vachunk 


toiar rav:- 


RENDER 


Borovpi: Jess Fernandes 

Hea Render lokanchi jinn, tanchea sukha- 
dukhache umalle, tancheo oddchonni, addkholli, 
toxench tanchea somajik ani arthik poristhiticher 
bhor ghalun ek sompurnn xem borovop vachunk 
khoinch mellonam. Renderachi kotha konnench 
borounk nam. Dekhun, rendranchea jivitachea dor 
eka thoracher sounxodonanchi nodor ghalun, 
toxench Goenchea itihasacherui thoddo bhov hat 
bhonvuddaila. Goenchea fuddarak ek novi dixea 
dilear kitlem faideachem tem dakovpacho iotn kela. 

Hea vellar Goenkaranim aplea fuddaracher nodor 
marun, Goenche soimbik girestkaiechem nond korun 
ghevpachi goroz asa. 

Ek dis sonusarantlem tel somptelem. Zom'nichea 
pondak liplelem minui somptelem. Punn, sonvsar 
aso meren, madd sompche nant. Bhattkar te roit 
ravtele. Hea vellar zor ami Fenniechem 
promannikponn korun, bore bhaxen packing korun 
bhailea desanim dhaddli zalear aiz jem Goem, 
Dil'lichea sorkarakodden aple udorgotichea khatir 
poiso magunk hat bhair kaddun dis kaddtta, 
tachean aploch khorch nhoi tor dusrea prantank 
legit arthik adar divun ietolo. Ek mat. Hea kamank 
jit ani pott’tiddken vavurchem podadtelem. 

Hem pustok thoddeach disanim bhair sortelem. 

KOXE UPKAR MANDUM HANV? | 


Zoxe porim eke san rompiecho ek vhoddlo rukh zatlo | 
zalear, zaitea zannancho koxttanchi ani adharachi goroz | 
poddtta, toxench dor eka xetrant ghoddtta. Hem mhojem | 
ek sopon PUNORJIVON pustokachea akaran tumche | 
meren pavpak zaiteanchea koxttancho ani arthik adaracho | 
palov favo zala. Mottea upkaranim boroun tanchim | 
nanvam mhojea kallzar xapun dovortam. 


| 

He mhoje ixtt te:- | 
Bab Luizinho Faleiro 7 
Bab Ramakant S. Anglo | 
Bab Churchill Alemão | 
Bab Raju Meghasyam Naik | 
Bab John Gaunkar | 
Bab Sales Lima Fernandes | 
Bab Vitaldas Hegde | 
Bab Antonio Gaunkar | 
Bab Remedio Rebello | 
| 

| 

| 

| 

| 

| 

| 

| 

Toxench aplem nanv ghatlear samball mhonnpi mhojea 
ixttank, borem magpeank ani gel'lim challis vorsam meren 
| mhaka sangat divun urba divpi mhojea vachpeank mhoje 
| avoi bhaxecho moga-montr ditam: 


| Tumkam soglleank 

PUNOR JIVON 


^ WESSEN don vazlelim. Nigtoch Judyn kamak hat 
ghatlolo. Bhair votacho rokh-rokh poddlelean ixeopabhair 
gormi vaddleli. Kocherint panke astanaim sonxi nezo titlem 
gorom zatalem. Kocherintlo dor eklo dusreachea tondda 
kodden pollovun suskar soddi. Zoso “kitem hi gormi, Saiba 
mhojean sonxi nezo, tum ti koxi sonstai?” mhunnttlelea 
bhaxen. 


Judyn aple eke ixttinink mottean thomnno marun 
mhunnllem: “Anjela, air conditioner matso ful kor, go!” 


“Fuse gela go! Michaelak rekad dhadd!” oxem hansot 
Anjelan Michaelak bott dakhoilem. 


“Sorry Anjela tester ghora urlo.” Michaelacho zabab aikon 
soglim hanslim. 


“Cholta punn mure to? Kai ‘out of order?’ Franciskan 
modench tondd ghatlem. Nam zalear Marshalla lagim 
dhaddun di. Tea kamanim ekdom uxear asa to!” 


Soglim hanslim. Bharaun Marshall. To sogleank vagache 
nodren polloit ravlo. 


“Marshal, utram sodtai kitem re? Bhienakai!” Vera uloilem. 
“Ghe, ho Vishvkosh ghe. Hacher soglim utram asant.” 


“Dev borem korum. Ham utram sodinaslom, Tumkam 
divpak kitlem enddel lagtelem tacho ixeop kortalom.” Marshall 
hanslo. 


“Ixeop korunk tum bosonakai. Hem kam Lottelkarakodden 
sompoi. Halinchea disanim kam nam zaun to ghantto 
marunk lagla.” Zeferino lagim ailo. Lottlekarak dollo marlo. 


“Igorjentle sogle pede moron gele mhonnttat ti khobor 
fott nhoi tor!” Lottlekar kopolak mirio ghalun uloilo. 


Oxe soglech eka-mekak taxit ravle. Kocherintlem vatavronn 
movjexir zalem. Kaim vell te gormencho vichar sogleanchea 
monantlo pois zalo ani fokannantleanuch vaurak survat zali. 
Konnak konnem koslem ajut dilem tem niallit eka-mekachea 
tonddak pollovun hanstalim. 


Okosmat Judyn aple hatache ghoddialir apli nodor marli. 
Don zaun panch minttam zalelim. Tem matxe viakull zalelea 
bhaxen zalem ani kodelivelem uttlem. Te kocherintlean taka 
bhair soron oxem disonk laglem. Bhair soron DAWN benkent 
kam kortele aple eke ixttinnik mellomxem taka dislem. 
Tachem ani Cynthiachem lhanponninchean ekdom borem 
vocho. Ani atam dogaim ekach zagear don kocherinim kam 
kori. Ekech himarotint tim ravlelean kamak ievop-vochop 
tanchem sodanch sangatan zatalem. Kamanchim suttlea 
uprant, dogaim sangatan ek ice-cream khaun, chakattam 
marit ghora votalim. 


Aple dusre vangddi choliek, rokddich benkint vochun 
ietam mhunnon sangun kocherentlean bhair sorli. Lifttin 
bhitor sorli ani bhair sokla denvli. Rosto uplo ani benkent 
bhitor sorun nitt vochun aple ixttinnichea fuddean ubem 
ravun tika moneanim polloit ravli. Aiz Cynthia taka odhikuch 
sundorxem dislem. 


Judy khinnbor thoim ravtoch, Cynthian apli tokli voir 
kaddli. Aplea mukar, labiche (counterachea) dusre vatten 
ubi aslele aple ixttinik polleun ojeaplem. 


“Hay Judy! kitem go bai? soglem kam soddun aiz 
hangaxem?” Cynthia godd hanslem. Judyk tem odikuch 
sundor dislem. “Khorench hea dhovea vistidan Cynthia 
sorgantlo boddvo koso dista. Taka pakttech lavpache!” Oxem 
Judyn monantlea monant mhollem ani hanslem. 


“Kitem sangum? Hea tujea sundor hanstea mukamollar 
ek nodor ghalinxi zalem mhaka”. 


“Kitem uloileim go tum! Valor tuka! Tea mukhamollak 
oxem kitem mhonv laglam? Torui borem, tunvui cholich 
zaun. Nam zalear mansugi nasli!" Dogaim hanslim. 


“Sarkem tujem! Nam zalear hi tuji sundorai vibaddun 
tuka hanv konn nom korpachim. Borem vattovleim tum!” 
Jydyn dollo moddlo. 


“Bhongom tujem. Hea khatir atam tum kon noom zavunk 
laglaim!” Cynthia churchurlem. “Atam voch Amerikek. Ani 
cholo zaun ieo. Samkem taitt fitt zaum di-hem?” Cynthian 
bud dili. 


“Toxem kitem go tem? Ani mhoje sogle vistid hanv tuka 

denneank dovrum? Naka bai! Tathos-tha!” 


Oxem, te voranchim voram sarpi, khoxal jivitache dog 
gulab. Eka poros eklem sundor ani eka poros eklem uxear. 
Uktea kallzachim. Vishall monanchim! 


“Khorench sangum. Cynthia, mhaka aiz tuka hangachem 
khoim tori pois vhoronxem dista. Tujea khatir dor somptelea 
khinnak mhojem kalliz bhieta. Oxem mhaka ken’nach zaunk 
naslem!” Judyn aplem kalliz uktem kelem. 


“Tench-tem. Tuka hanvem xembor pavtti sanglem. 
Khoincheai monxeacher vo vostucher oso jiv dovorop borem 
nhoi. Punn tum khoim aikota? Ago sokallim ami dogaim 
borobor aileanv. Sanje borobor vochpachim. Ekech mallier 
ravpachim. Okosmat oxem tuka kitem choddon ailem tor?” 
Cynthia aplem kam korit uloitalem. 


“Tem mhaka kainch somzonam, Cynthia. Punn tuka ek 
zap diinxi zali. Kallzantlean!” Judy uloilem. 


“Tor kosli gorjechi khobor tujea monant xizta? Mhaka oxi 
taktiken sangpa sakri?” 


“Toxem vhoddlemxem kainch nam go, Cynthia. Bexttench 
tujexim iein xem dislem mhaka. 


“Atam ghatli mungo nodor? Bore bhaxen mhaka pollovun 
ghe ani vochun chint lavun tujem kam kor! Cynthiak polloit 
ravunk komponi tuka pogar dinam ge, sundore! Sundorek 
pollovchich dislear tum hanga ievchi goroz nam. Fokot ek 
Ihanxi arxi ghe ani tantun polloi. Ham? Portun hanga 
ievpacho tras unno zatolo. Hanv oxem kitem pollon vochot 
mhunnon bhietai go? Kai hanv voir vochpache toiarent 
asam?” 


“Cynthia! Please! oxem voir sokol vochpacheo khobro 
mhaka sango nakai. Mhaka teo avoddnant!" Judychem 
mukhamoll ghombhir zalem! Sangonk zata? Utrak ani kallak 
gant poddot!” 

“Ragar zavop kallzak borem nhoi! Tem kalliz matxe 
sambal. Konn tori eklo ubont poddtolo.” Cynthian bud 
dili.. “Rav matxem anik don mintanim bhair sortam. Fokot 
hea don chekinchi nond korun ghetam!” 


“Nam. Ietam hanv! Mhaka anik ek minut pasun hanga 

ravpachem nam. Hanv ietam. Sanje magir urleleo khobro 
guntum-iea! Chol'lem hanv!” 


“Kitem, chol'leim? Rav matxem. Bhair ek cha ghevum-ia!” 
“Naka. Tem sanje pollounchem. Borem ietam hanv!” Judyn 
aple ghoddialir nodor marli. 


“Borem bai tujem! Mhojer nodor marinxi disli ani hanga 
ailem. Nodor ghatli ani dhanvonk laglem. Kitem vepar go 
ho?” 


“Vepar narann! Hanga anik ek minut pasun ravchem 
nhoi oxem mhaka dista. Aiz mhaka kitem zata tench mhaka 
somzonam. Borem tor!...” 


Oxem mhunnon Judy bhair sorlem. Punn, tea adim 
Cynthiachea poleamvelean aplo uzvo hat voddlo. Zoxem kitem 
Cynthia pois ganvant veta ani zaito kall meren apleak tem 
pollovunk mellchem nam. Oxe toren hat voddop mhollear 
tanchea modli ek vichitr gozal. Karonn eka-mekachea 
tonddavelean hat voddpachi tankam ken’nach sonvoim nasli. 
Tankam sonvoim asli ti eka-mekak khottlavpachi, 
thapttavpachi ani chimttavpachi. Tea khatir hi Juddychi 
kornni tankam dogainkui vichitr lagli. Ani hacher niall korit 
Judy bhair sorlem ani Cynthia aplea kamak laglem. 


Bhair sorlea uprant Cynthiacher tannem anik ek pavtt 
apli nodor marli. Labiche pele vatten boslelea Cynthiache 
taka fokot tokleche kensuch disle. Dhanvon vochun 
Cynthiachea hatak dhorun bhorbhorit voddun haddun, taka 
gheun pois dhanvchem, oxem taka dislem. Punn hem apleak 
aiz oxem kiteak ghoddtta, tench taka kollonam zalem. 


Rosto upche adim toklentle soglle vichar ani uske tannem 
fapuddle. Apleachea pixeponnachi taka loz disli. Tem hanslem 
ani lifttin bhitor sorlem. Tachea fattlean ek kasfis nheslolo 
tornatto ani pan chabddaupi suxikshit tornatteo bailo bhitor 
sorleo. Tea bailanchea vichitr bhesak polloun Judychem 
loksh kaim khinn bazuk sorlem. “Lift man-an tankam attve 
mallier pavoilim. 


Tim lifttintlean bhair sortanch bhair sokla ek akantacho 
sfott zalo. Tea borobor lo kinycheo ueli. He imarotik 
legit matso dhoko laglolo. gorfelache diken dhanvlim 
ani zonelar ravun bhair polloitlem. Kitleoxeoch mottari 

mottorsaikoli moddun (ancho bhosm zalolo. Lagim aslelim 
dukon'nachoi samko vibadd zalolo. Bank of Dawn chodd 
vibadd zal'leavori Judyk dislem. Lokanchea vahananche 
sandhe Ximpddolele. Polleunk bhirant diso. Lokanche 
kuddinche sande ani mas sogleak xinvrolelem. Vatten vetele 
lok pasun moron gelole. Sogleak rokt bomball zalele. Lok he 
ani te vatten dhanvtale. Sogleak dharecho vas ani dhunvor 
zalolo. Eke gaddien aslolo eka bombacho sfott zalolo. 


Judy rokddench denvpak sodilaglem. Punn, 
boroborcheanim taka addailem. Pulisanim lokank pois 
kaddle. Ghaiallank ilaza khatir ani sompleleank hospitalant 
vhorpak lagle. Kaim vell sogloch ghuspagondolluch zalolo. 


Soglem xant zata pasun, tannem zonelantuch ravon 
soglem polloilem. Eka vora uprant Judy denviem ani dhanvon 
vochon tea Benkichea dara fuddem ubem ravlem. Tea fuddem 
vochpak pulisanim provas bond kelolo. Judyn bhitor nodor 
marli. Benkichea fuddlea bhagacho samko idvas zalolo. Tem 
ubem aslelea zageavelea labichi (counterachi) pisuddd zaleli. 
Sogle mobilichem nisonttonn zalelem. Tachi ixttin Cynthiache 
tirpantte zaun soglleak ximpoddlele. Tem ubem aslem tea 
zagear ek vhoddlo fondd poddlolo. 


Hem polleun Judychea dollea mukhar kallokh ailo. 
“Cynthia!” oxi mottean kinvchi marun, tachi jiv-vachea 
vochon soiranna bhair dhortorer xevttolem. Lagim asleleanim 
taka gorjeche ilaz kele. Kainch upai zainam zatoch taka 
hospitalant bhorti kelem ani ghorcheank kolloilem. 


Ghorchim ailim. Dedda vora uprant Judy soiranant ailem. 


“Cynthia!” oxem mhunnon tannem dolle ugoddle. Aple 
avoicher tachi nodor poddli. Tannem avoichea hatak ghott 
dhorun mhollem: 


“Mummy Cynthia ekttench gelem... Hanv punorjivont zalim 
mummy... Cynthia... 


Judychea dolleantlean mahasagor vhanvpak lagle. 


Sanjechim sadde-panch voram vazlim ani soglleanchea 
vangdda Sandran apleoi faili dhampleo ani zagear 
dovorleo. Aplea begantli chain kaddli ani almarik ani 
aplea mezachea govetak chavi keli. Aplea began ghatli 
ani porot ekdam sogleacher apli nodor bhonvddaili ani 
soglem sarkem zagear asa zalear polloilem. Soglem zagear 
asa tem polleun, bhair sorpak darakodden gelem ani 
thoinch ek khinnbhor thamblem. Novean bhitor sorlem ani 
phonaxim vochon phone ukol'lo. Ek pavtti konnacho tori 
ek ankddo ghunvddailo. Phone engaged aslo. Konn tori 
uloitalo. Phone sokla dovorlo, bhair sorlem ani fattlean dar 
add kelem. 


Fattlean vollon polloinastanam tem nitt cholon futtpairer 
ek post box aslem tache kuxik ubem ravlem. 


Sogleo kochereo toxech vepareanche manddui bond zalele 
ani sogle lok ap-aplea ghara vochpache vattek laglele. 
Lokancheo urponzo ani skuttorancheo, saikolincheo ani 
mottarincheo lutti. Tantuntlean rosteache poltoddi vochpak 
khubuch kottin aslem. 


Itlean rel-gaddi aili ani lok gaddientlean bhair sorlo. 
Muieche bhaxen rostear lok kuchkuchonk laglo. 
Nustekaranche rampnnichea manddant nustem kuch-kuchta 
toxem. 


Sandra thoim ubem aslem. Tannem vixesh oxem 
konnacheruch nodor marunk nasli. 


Kaim vella bhitor ti sogli lut ani mottarincho ani dusrea 
vahanancho avaz somplo. Rosto samko mekllo zalo. Punn, 
Sandra thoinch aslem. Matui halonk naslem. Apunn, 
khoinche vatten vochpachem tem noklo zalelea bhaxen, 
Sandra rosteache donui vattamnim, toxench fuddlean ani 
fattlean polloit raviem. Lokam modem, eka onollki ganvant 
.eklench xenddlolea bhaxen. Eklem eksurem! 


Okosmat konnem tachea bhuzar hat marlo. Tannem ang 
kaddlem, ani avois! mhollem, Apli tokli portili ani polloilear, 
tachi ixttin Sarita taka hanstalem. 

“Konn, Sarita?” 


“Tunvem angxem kiteak kaddlem go? Bhielem kitem 
tum? Kai khoinchea sonvsarant pavil'lem tum?” Sarita 
hanslem. 


“Toxem kainch nhoi go Sarita. Punn hanv chintnanim 
aslem khorem.” Sandran zap dili. Ani hanv tukach ravtalem.” 


“Mhaka ravtalem? Zanv Saibinnim. Hea sonvsarant, 
mhaka konn eklo tori ravtalo. Hi vaitt khobor nhoi!” 


“Tuka fokanddam distat hoi? Hanv tuka phone kortalim. 
Punn tuzo phone engaged aslo.” Sandran Saritachea tonddak 
soroll nitt polloit sanglem. 


Saritachi nodor Sandrachea dukham lipoil’lea dolleancher 
poddli. Tem khanchvelem, ghuspolem. Hem sodanch hanstem 
ani hansovpi Sandra. Konnachiim tori disachim zagim voram 
khoxen sarunk, hanstem mukhamoll pollovchem aslem 
zalear, tem tea Sandrachem pollovpachem. Aplea bhonvtem 
hanxeachem pixem lavpi Sandra, aiz sota apunn 
chintnanchea kupanim choddfoddtalem. Uskea meklli, 
sukhachi vhoddi xantitaiechea kutkutit mhonval varear, 
somdirachea xant Iharancher ufeleli, aiz tufani, somdirachea 
lharancher buchkolltali. 


“Kitem zalam Sandra? Jivak borem disonam? Kai ofisan 
kitem zalam?” Saritachea vicharak Sandran zabab diunk 
nam. 


Hem polleun Saritan, Sandrachea hatak dhorlem ani, 
rosteache poltoddi gelem. Nitt vochun vhoddlea ambeachea 
rukha pondak, ek bank aslo tacher Sandrak bosoilem ani 
apunn tache kuxik bosun, tachea tonddak polloit ogich 
ravlem. 


“Uloi Sandra. Uloi atam!” Hea Saritachea utranim 
Sandrachea ontoskornantlea dukhacher ghatlelea bandak 
futt aili. Tachean anik sonxinezo zalem. Tim lipun aslelim 
soglim dukham to band foddun dolleantlean ghosghoxeanim 
bhair sorlim. Kaim khinn Sandra unktteanim roddlem. Xekim 
aple donui dolle pill'le, hatan aslelea lensak tondd puslem 
ani apli nodor pois laun boslem. Saritan tachea fattivelean 
mogan aplo hat vhoddlo. 


“Sarita, kitem ani koxem sangchem tench mhaka 
somzonam.” Sandran ek lamb suskar soddlo. Faleam 
sokallim, mhoje mainchi mudi asa!” 


“Tuje mainchi mudi?” Saritache ojeapon dolle motte 
zale. 


“Hoi Sarita. Main apleak fuddaracho ek novro vichun 
kaddla. Mhaka khub dukh bhoglea Sandra! 


“Atam tum kazarache piraier pavlelem astanam, tuji maim 
tuka kazar korinastanam, apleachem chintop mhollear, ek 
khub vaitt khobor Sandra. 


“Mhojem chintinastanam aplem chintlem mhunnon 
mhaka dukh bhogonk nam Sarita!” Sandran chintun zap 
dili. 


“Magir?” 
“Aiz 17 vorsam pasun, mhoji maim eksuri ravli. Ani 


okosmat aplea ofisantlea eklea ofiserachea vangdda ti logn 
zaunk fuddem sorlea.” 


“Eksurponnanchi tika ubgonn aili asteli Sandra.” Saritan 
sovkas mhonnilem. “Kitlo kall pasun, monxeachean 
eksurponn sonsum-ieta? Tantunt kitem vaitt asa?” 


“Khub vaitt asa Sarita. Mhoji maim novean logn zalea 
uprant, mhozo bapui khoroch melo, hea sonvsarant to 
ontorlo mhunnon, mhaka sot mandchem poddttelem. 
Mainchem ani painchem natem tutt'telem. Mhaka naka 
astanam pasun, mhozo pai, mhojea avoi desa khatir dusmana 
kodden zhuztanam bholi poddon nanch zalo mhunnon 
mhaka sot mandunk naka. Mhoji avoi, deshachea mogak 
lagon, randd zaleli mhunnon mhaka sot mandunk naka. 
Hanvem mhojea paik kednanch polleunk naslo. Ani mhakai 
tannem kednanch polleunk naslem. Zorui mhaka bapaicho 
mog kitem tem ek khinn bhor pasun polleunk ani bhogunk 
mell lo nam, tori tea mogacho mhaka sumar asa. Tacho zago 
dusreak gheunk hanv kednanch divchem nam...” 


Sandra uloit ravlem. Aplea kallzache vilap ximpddait 
ravlem. Dolleantlim dukham vhanvot ravlim. 


Hanv tujem dukh somzotam Sandra. Punn, atam amchean 
kitem korum-ieta? 

“Zaitem korum ieta Sarita. Punn tem mhojean ekleachean 
korpak zavchenam. Mhojem dukh zaitem khol asa. Tem dusro 
konnunch somzonam.” 


“Mhojean korunk zata?” 


“Hoi Sarita, zata. Punn ek poilem aik. Hem hanv kiteak 
kortam tem zannoi tum?” 


“Nam. Kiteak?” 


“Hanv visvasachea dhageak dhorun mhaka favonaslelem 
jivit melloun gheunk sodtam Sarita.” Sandran Saritak 
gondollant xevttilem. 


“Hanv tujem somzonk nam Sandra.” Matxe spoxtt korun 
sangxi tum?” 


“Hoi. Aik Sarita. Amcho Subhash Chandra Bose nanch 
zalo. Azunui tachi konnankuch khobor mellunk nam. Konn 
mhunntta to khoim tori melo. Punn, to melo mhunnon hanv 
koxench sot mandunk kobul nam. Khub Bharati to melo 
mhunnon sot mandinant. Bharati porza taka ozunui ravta. 


Portugalcho ek mogacho raza Dom Sebastiao, tosoch 
zhuzak gelolo to portun feunk naslo. Khub vorsam meren, 
tachea ghorant lokuch nhoi tor tachi porza pasun, taka 
ravtali. Apunn jevta astanam, taka jevunk ek riti boxi tachea 
nanvan dovortali. Kednaim tori to jevnnak pavtolo ani te 
boxient to jevtolo mhunnon. Azunui tachea kuttumbantle 
lok taka ravtat. Jivit zori lhan zalem tor azunuim 
xenkddeanim vorsam taka ravtat. Toxinch hanv mhojea 
bapaik ravunk sodtam. Jivit bhoruch nhoi tachea poros odik 
vorsam pasun ravpi. Xembor vorsam pasun ravpi hanv!” 


Khub vell pasun Sandra ogi raviem. Sandrachea dolleanim 
ani mukhamollar nodor laun aplea prosnanchi tantun zab 
sodlelea bhaxen ravlem. Saritai chintnanim xergilelean, 
tacheai vonttavelean ekui utor bhair soronk naslem. 


“Mhoji maim azunui tornatti asa Sarita. Azunuim tika 
eka dadleachea mogachi goroz asa. Hem ek nibel sot Sarita. 
Ti 18 vorsanche piraier logn zaleli. Tichi avoi sompleli ani 
bapui mornnache tonnir aslelean tika veginch kazar keloli. 
Kazara uprant fokot 11 mhoineanim, mhozo pai Deshache 
ximer amchea desachi rakhonn korpak gelolo to porto ievunk 

nam. To xenddlolo. Mhojea zolma uprant, mhoje main B. A. 
pasun xikop ghetlem ani nokrek ravli. Mhojea bhair hea 
sonvsarant tika anik kainch naslem. Fultem jivit tinnem 
mhaka bhettoilem. Ani mhojea paichi iadichi ponti pettoun 
ti paichea porton ietelea pavlanchi vatt polloit ravli. Ani aiz 
okosmat...” 


“Jivit dor khinnant bodlot ravta Sandra. Monis to. Taka 
aplim bhavnam chodd kall damun dovorpak xekonam. Ani 
kitlim-i damun dovorlim zalear, ek dis tori, tea sarke vikti 
fuddeant pavlo zalear, kedoi mozbut aslo tori band futt'ta 
ani sogloch hunvar zata. Tea hunvaran kaim pavtti, soglem 
jivit pasun vhanvon veta!” Saritan sanglem. “Ontoskornan- 
cheo ani monxeaponnacheo ximo ani mero upot.” 


“Hoi Sarita. Punn, mhojea paichi iad mhaka kitli povitr 
ani bhangarachi mhunn tuka sangum? Zor mhoji maim kazar 
zali, tor mhojea paichea ani mhojea modem aslolea 
bandpasachi vaulli tutton, mhojem jivit xidd naslelea vhoddea 
bhaxen khoinchea-khoim pavtelem. Hata bhair ani nodre 
bhair.” 

“Zor tuje avoin ho nirnnoi ghetla, tor atam kitem korunk 
zata?” 

“Khub korunk zata Sarita. Ani tem fokot tujean 


ekleacheanuch korunk zata.” Sandran Saritachea hatak ghott 
dhorlem. 


“Mhojean korunk zata? Mhojean?” Sarita ojeaplem. 


“Hoi tujean, Sarita.” Sanddran sovkas sanglem.” Sarita, 
mhaka mhoji maim logn zalear mhoji kainch addkoll nam. 
Punn, mhoje paiche iadik mhoje main, apnnem fattlim 
vorsam sarlelim toxim fuddlim vorsam sarchem oxem mhaka 
dista!” 


“Ani tuje mainchean hem zaitxem dista tuka Sandra?” 
Dubhavot Saritan vicharlem. 


Hoi Sarita. Hoi. Karann, mhoje maincho atmvishvas khub 
ghott asta. Dekunuch aiz pasun tichean itlim vorsam ravunk 
zalem. Khoimcheai eka dadleak tinnem aplea jivitan aplea 
ghorkaracho zago kednanch diunk nam. Khoinchoi ek dadlo 
gorje bhair amchea gharant bhitor soronk nam. Nhoi 
mhunnon mhoji avoi, gorje bhair ek minut pasun ghora 

bhair ravunk nam. Ani atam tichean zavchenam?.... Hem 
mhaka sot disonam.” 


Kaim vell dogaim ogich ravlim. Eka mekachea tonddak 
polloit. 


“Borem asam. Atam hanvem kitem kelelem tuka zai 
Sandra?” Khub vellan Saritan vicharlem. 


“Hea vellar mhojea jivak kitem bhogta tem tum somzolaim 
Sarita? Mhojea umalleancho thav tuka mellta?” Sandran 
vicharlem. 

“Hoi.” 

“Sarkem?” 

“Hoi.” 


“Toxem zalear sompem. Mhojea jivak kitem bhogta tem 
tuka somzota zalear, tench tum mhoje maink somzaun sang. 
Titlench puro.” 


Thoddo vell dogaim apleach bhitor uloit ravlim. Ani jednam 
Saritan aple ghoddialar nodor marli, tednam 7.30 voram 
zalm mhunnon tankam koll'lem. 


“Bap re! Saritan mhollem. Saddesat voram zalim. Vell 
koso somplo tench somzolenam.” 


Dogaim uttun, laginch aslelea eka hotelar gelim ani 
sumarachem jevonn jevlim. 


Hotelantlean bhair sortanam, ek militarycho Major tea 
hotelan bhitor sorlo. Taka polleun, Sandrachea dolleanim 
dukham bhorlim. Tem takach polloit ubem ravlem. 


“Mhozoi pai ek Militarycho Major aslo Sarita. Tovui osoch 
distalo astolo!” 


Him Sandrachim utram aikon, tea hotelan khoinchim 
bhitor sorlelim kai oxem Saritak zalem. 


Saritan Sandrachea hatak dhorlem, ani dogaim moneanim 
cholot Sandrachea ghora vochpacho rosto dhorlo. 


Sandrachi maim daranunch eka kodelicher chintest bo- 
son asli. Tichea hatan ek pustok aslem. Tem pustok portem 
aslem tea udexim, tem pustok bexttench hatan dhorlelem 
aslem mhunnon somzotalem. 

Tim dogaim cholot ietalim polleun tichea tonddar hanxem 
udelem. Koplaveleo mirio geleo ani pustok kodelir dovrun 
ubi zali. 


Sandra ek zap kaddinastanam bhitor sorlem ani nitt aplea 
kuddan gelem. Sarita mat Sandrachea avoixim moneanim 
ubem ravlem. Dogaim eka-mekachea tonddak polloit urlim. 
Dogaim ulounk sodi punn, dogainkui utor suttlench nam. 
Tonnanchea guddiant ek foskachi kaddi sodtelea bhaxen 
tim utram sodunk laglim. 


“Ami cha gheun aileanv aunty.” Saritan xevttim sanglem. 
“Pottak samki bhuk lagleli.” 


Hea utranim ojap ghoddoilem. Sandrachi avoi roddot 
bhitor geli ani salantlea sofachea konxeak bosli. Aple donui 
hat dolleancher dovorle ani hunktteanim roddunk lagli. 


“Roddonakai aunty. Tum Sandrak ravtali mhunnon hanv 
zannam.” 


“Hanv khub bhielim Sarita” tinnem roddkulea tallean 
sanglem. Tem aplo jiv vhogddait mhunnon. Mhojea kallzacher 
bhirant aili. Zaum Deva tum pav saiba.” 


Tum Sandracho khub mog kortai nhoi aunty?” Saritan 
tichea dolleanim polloit vicharlem. “Tujea jiva poros tum 
tacho odik mog ani rakhonn kortai. Nhoi?” 


Saritan apnnench aplea prosnachi zap dili. Sandrachi avoi 
Andrea ghuspoli. Tichea dolleantlim dukham, okosmat 
sukhlim. Chotur nodren, ti Sarita kodden polloit ravli. 

“Hanv tujem somzonk nam Sarita. Tum kitem sangunk 
sodtai?” 


“Aik aunty. Tujea xivai Sandrachean ravunk zainam ani 
tachea bogor, tem tujea dolleam mukhar nasot zalear, tujean 
jieunk zainam.” 


“Nam bai. Jivit mhaka ek denvchar zaun khaunk ieta. 
Eksureaponnanchea kallokhan hanv ghusmott'tam. Andrean 
aple dolle pusle. Mhaka anik hea sonvsaran konn asa?” 


“Tunvem tujem soglem jivit ani tornattponn Sandrachea 
khatir vomplem.,” 


“Hoi bai. Dor eklo monis gineancho zalea uprant, 

konnacheai tori khatir jieta. Oxem nhoi?” 


“Hoi. Monxeachem jivituch mhonnllear ek vhoddlo teag. 
Ani teach khatir aiz Sandrachea jivitan umalleanchi bhori 
ailea!” 


“Tem tuka kitem sango?” Saritachea dolleanim polloit 
Andrean vicharlem. 


“Tuji faleam sokallim mudi asa mhunnon tem mhaka 
sango.” 


“Ani tea khatir apunn khoxi nam mhunnon tem tuka 
sango?” 


“Tannem toxem mhunnonk nam. Punn aplea ani aplea 
bapaichea modlo aslolo to bandpas tutolo taka naka. 


“To bandpas hanv tuttonk sodtam oxem tem somzota?” 


“Nam. Punn, tum atam logn zait zalear, aplea bapaichea 
ugddasacher visor poddttolo, ani tachea mornnancher xik’ko 
poddttolo oxem tem somzota!” 


Andrea ogich raviem. Aplea monantlea somdirachea 
tufanank tem fuddo korta mhunnon, tachea sobhavar kollon 
ietalem. 


“Sandrak aplo bapui zhuzant moron gelo mhunnon sot 
mandunk naka aunty. Aplo bapui ho sonvsar soddun gelo 
mhunnon tem sotmandunk sodinam! 


“Oxem tem tuka sango?” Andreachea kopolar mirio udeleo. 


“Hoi. Hea sonvsarant aso pasun, aple mogache ani axeche 
dolle rosteak lait, aplea bapaiche vattek tem polleunk sodta.” 


“Sonvsarant hanvem koslench sukh polleunk nam Sarita.” 
Mhoji avoi hanv lhanuch astanam sompleli. Bapui ek serkari 
odhikari aslo. Taka cancerachem duens zalem dekhun zata 
title vegim mhaka kazar korunk zai aslem.” Tinnem ek lamb 
suskar soddlo. Hanv tednam collegichem dusrem voros 
xiktalem. Mhaka anik xikunk zai mhunnon hanvem paik 
sanglem. Punn, konnench mhojem aikolem nam. Khoxe bhair 
mhaka kazar kelem.” 


Khub vell tem ogich ravlem. Sarita chint divun aikotalem. 
Mhozo ghorkar, khub moipaxi ani somzoupi aslo. Tachea 

sangatak hanv sorgantlem anondachem jivit fokot ikrach 
mhoinem jielem”. 


Fokot ikrach mhoine? Saritan vicharlem. 


“Hoi. Chinan Bharatacher akromonn kelem. Ani mhojea 
ghorkarak aple zhuttier vochonk hajir ravchem poddlem.” 
Andrean ek lamb suskar soddlo. Tache dolle vhanvonk lagle. 
Saritan tachea bhuzar aplo hat dovorlo. “Mhozo ghorkar 
bhair sorlo ani mhojea ek poleak nibor chimtto kaddlo ani 
sanglem. “Sundore dolle ugtech dovor! Hanv tunvem dolle 
dhampun ugoddche poilim pavtolom. To hansot gelo. Ani... 
to portun ailoch nam. Ottra vis vorsam hanv taka ravlim 
tachea utrak pallo diunk. 


“Ani atam okosmat kitem zalem?” 


“Hanv nokom. Punn atam jedna mhojem jivit dusrea 
vordan vochonk lagta, tednam anik ek khinn tori mhaka 
eka dadleacho sangat zai oxem dislem.” 


“Hanv tujem somzotam aunty. Punn, ekach khinnak 
lagun, tunvem jivit bhor kelolo teag tum vhanvtea vhallak 
ghalunk sodtai?” 


“Punn hanv kitem korum?” 


“Tunvem tujea ghorkarak ek Dev koso puzlo. Taka 
tunvem tujea kallzan ek mondir bandlam, Umalleanchea ani 
iadinchea Devareant tunvem taka bosoila. Tantlo taka bhair 
kaddunk tujean zait aunty? Mhaka zalear disonam.” 


“Nam Sarita. Mhojean zauchenam. Punn hanv Mariocher 
visor ghalunk sodtam!” 


“Punn kiteak? Konna khatir? Sandrache khatir, tujea 
khatir kai tujea fuddaracheea ghorkara khatir? Kai tum 
sangta tea ekach khinn bhor sukha khatir? 


Andreak zapuch aili nam. “Polle aunty Sandrachea ixeopa 
pormonnem, jea disak tum novean kazar zateli tea disak, 
tuzo ghorkar sasnnak somplo mhunnon tum mandun gheteli. 
Ani tunvem toxem kelelem taka naka!” 


“Mhunnttoch hanvem morosor eksurem ravchem oxem 
tem mhunntta?” 


“Tuje bore dis tunvem tujea ghorkarache iadik sarle aunty. 

Jednam eka dadlea xivai rabunk nezo aslele dis tunvem 
sosnikaien sarle. Ani tea disacher niall kelear, hea urlelea 
disanchi kosli bixead asa? Tum ek mogachea borvanxeacho 
nomuno amkam, aunty. Ek borvonxeachea akarachi divli 
koxi tum amchi.” 


“Faleam ek dis Sandra logn zaun aplea ghorkarachea ghora 
vetolem. Tednam hanvem eksurench morchem poddttelem.” 


“Sanddra logn zaun tumgeruch aplea ghorkara sangatak 
jieuchem nam mhunnon konn sangta? Aik aunty, ghorkar 
somplelea ostorechea lagim logn zatat te sodanch tuka dusrea 
dorjeachi vagnnuk ditolo. Apunn unchlea thoracho monis 
ani tum sokoilea dorjeachi rochnna mhunnttolo. Ani tosoch 
tuka vagoitolo. Tum konneim tori vapurleli ani apnak gorjek 
haddleli ek vost koxi vapurtolo. Aple khore bailecho vo 
ghorkan'nicho mog tuka kednanch divchona!.... 


“Hem tum khatren sangta...?” 


“Hoi aunty. Ani dusreponnim logn zaleli konnui tuji 
vollkhichi ostori asa zalear tiche lagim vichar. Ti tuka sangteli 
lognachea sonvskaracho chokh'chokh somplea uprant, ani 
jivit sarkem bostoch, sogllim bodolta. Ani tantunt tachea 
jivitache vatter taka ek sundor choli aili zalear, tujea jivitak 
uzo pett’ttolo. Tantun tujem jivit lasun vochon tum jivich 
ulpouteli. Tednam tujean sonsunk zavchem nam. Chint 
aunty. Bore bhaxen niall kor...!” 


Anddrea zaito velt chintit ravleli. Saritai ogich boslem. 
Bhitorlean dolle punxit-punxit Sandra bhair sorlem. 

“Heo Sandra, heo.” Saritan sanglem. 

“Mummy” oxi Sandran zap keli. 


Andrea dhanvon gelem ani Sandrak veng marli. Dogaim 
unktteanim roddonk laglim. 


“Bai. Ogi rav. Mhoje dhuve, tujea mogak a 
iadik hanv mhojem soglem jivit bhettoitary Ogirav! 


gvebérem korum. 


ravlim. 

“Mummy!” Itlench Sandrachean mhunnonk zalem. Sarita 
hansot tanchexim cholon ailem. Khoxen bhoron tacheai 
dolleanim khoxechim dukam bhorlim. 


Okosmat dar ugtem zalem ani militrychem pinzkem 
anglem ghalun eklo dadlo darar ubo zalo. 


“Andrea! Ho polle ailom hanv!” Ho vollkhicho avaz aikun 
Andrea bhieli ani teach borobor ojeapli. Khoxechea 
umalleanim bhorli. 


“Mario, mhozo Mario!” 
Soglim tanche vatten voll'lim. 
“Hoi! mhaka dusmanan koidi kel'lo. Hanv pollun ailam.” 


Dogaincheo kuddi ghott pankleo Sandran Saritak 
vengoilem. “Daddy!” Oxem mbhunnon Sandran bapaiche 
vengent dhanv ghetli. 


Xevttim tanchem ravop funkott vochunk nam. 


J LIPLELI KITT'TT EK... 


J Shamra sodanchech porim bejear zaun bhitor sorlem. 
Halinchea disanim ghorant bhitor sorpak pasun taka naka 
dista. Punn, kitem kortelem? Gharan ieunk tor zaich. Ani 
dusro kosloch upai nam. Choli monis tem. Kitlo kall 
mhunnon ghora bhair ravtelem? Rat zavche adim tannem 
gharan bhitor soronk zai aslem. Kednaim ek dis rat zalear 
upkarta. Punn sodanch nhoi. Ani ti amchi Goenchi 
porompora. 


“Bai ailem tum?” Avoin taka vicharlem. Tem ogich ravlem. 
“Rodneyn phone kelolo”.” 


Tem thamblem. “Kitem sango?” Porton vollonastanam 
tannem prosn kelo. 


“Tuka mellonk ietolo koim to! Faleam sokallim sadde 
attank.” 


“Ani hanv tedna taka melltolem mhunnon tunvem taka 
sanglem?” Sharmilan ragan vicharlem. 


“Hanvem toxem taka kainch sangonk nam.” Janetan tache 
avoin bhielelea tallean sanglem. “Hanvem tuka ani tea tujea 
ghorkarak hozar pavtti sanglam. Mhojea jivitachem mhaka 
polloum di.” Tiddkeun Sharmilan sanglem. 


“Bai, ami tuka kitem unnem kelam? Koslea karannak 
lagon, tum amcher itlem ragar zatai?” 


Sharmilan zap dilinam. Tem nettan cholot toxench fuddem 
aplea kuddant gelem. Tachea fattlean Janet cholot gelem... 


Aplea hatantleo vostu mezar dovorleo ani anglim 
boldinastanam Sharmila aple khattir addvem poddlem. 


Janet vochon tache kuxik boslem. “Bai,, tujea paichea 
fattlean hanvem mhojem jivit tujea khatir sompoilem. Tuka 
vaddoilem, xikoilem ani hea sonvsarant eke ghorkar somplele 
avoichean, jem polle aple dhuvek diunk zatalem tem hanvem 
tuka dilem. Kitench tuka hanvem unnem korunk nam.” Taka 
somzaunk Janetan proitn kelo. 


“Tunvem konnancher upkar korunk nam. Nhoi mhunnon 
tujea zoddichea poixeanchi mhaka goroz poddonk nam. 

Mhojea papachem zaitem aslem ani azunui asam.” 
“Punn bai, hanvem tujea pasot kitench korunk nam, hoi?” 


“Korunk nam mhunnon konn mhunntta? “Tunvem mhaka 
zolm dilo. Mhaka mogan vaddoilem ani xikoilem.” 


“Mhojea tanki pormonnem hanvem tuka favo tem ani 
mhaka jem kitem borem ani mhotvachem dista tem tuka 
diun hanvem khoxi dovorlem. Tuka vaitt kelam mhunnon 
hea sonvsarantuch nhoi tor sorgantlo Dev pasun mhaka 
mhunncho nam.” Tinnem aple dolle pusle. 


“Hoi. Tunvem aplea jivak kednanch borem tem khaunk 
nam. Ani borem tem tum nhesunk nam. Tea khatir hanv 
tujer khub upkari.” Tem aplim anglim boldipak laglem. 
“Ani tum dusreponnim kazar pasun zali ti mhakach lagon. 
Nhoi? 


“Bai hem tum kitem uloitai?” Tichem Kalz bhorun ailem. 
“Hanv kitlim vorsam tujea mogachea adaran eksurim ravlim. 
Mhojem soglem jivit tujea khatir sompoilem hanvem.” 


“Soglem jivit mhunnonakai. Ordhem mhunn!” Sharmilan 
modench dhenkso ghalun tika thamboili. 


“Hanv solla vorsanche piraier randd zalelim! Tuzo bapui 
mhaka konvlle piraier sanddun gelolo.” Tichean sonxi nozo 
zalem. “To mhozo khub mog kori. Tea khatir, tuka hanvem 
tachea mornna uprant 6 mhoineanim zolm dilo, ani tachea 
mogachi ek bhett koxi tuka mhojea kallzar khelloun ballgilem 
ani sambaulem.” 


“Nam zalear kitem zatelem aslem? Emkondd sonvsarant 
ietelem aslem?” 


“Nam. Punn tuka hea sonvsaracho uzvadd polleunk 
melicho naslo.” 


“Kiteak?” 


“Tujea papachea mornna uprant tachea ghorcheanim . 
mhaka jevnnak tras kele. Upaxim dovorlem. Mhojean bhuk, 
tras ani eksurponn sonxi nozo zalem. Aplo put somponk 
hanvunch ek mottem ani mukheli karonn mhunnon tannim 
mhojer arop ghatlo. Mhojem khottem pavol tanchea ghorant 
poddlelean, tankam tancho malgoddo put unno zalo. To 

sonvsar soddun gelolo...” Tinnem ek lamb suskar soddlo. 
“Thoddim gorjechim kapddam gheun, hanvem mhojea 
avoichea darar marlem. Avoi ekttich gharan asli. Tea 
sanjevella okosmat pavsachim kupam dattovlolim ani nettan 
varo suttlo. Tinnem mhaka apurbaien ghetlem. Veginch 
mhaka bhitor apoilem ani dar dhamplem, Punn, mhaka tea 
vaddlachem kainch poddonk nam. Karonn, tachea poros 
vhodddlem vadoll mhojea kallzant aslem. Don dis hanv fokot 
udokuch pieun aslim. 


“Mhoje avoin ekui zap kaddunk nam. Fokot mhaka ghott 
vengent dhorlem. Ghott! Mhojea jivak khub borem dislem. 
Mhojea potichea momna uprant 2 mhoineanim konnem tori 
mhaka ghott vengent dhorlem. Tea vellar, mhaka anik ek 
pavtt mhojea ghorkarachi iad aili ani mhaka oxem dislem 
ki, jem kitem 2 mhoineam adim ghoddlelem tem 
ghoddonkuch naslem ani mhozo poti tea mottorichea 
abghatan mhojea dollea mukhar amcheach igorjechea durgak 
ad’don somponk naslo. Hanv tachea borobor te mottarin 
naslim. Modench ti mhatari rostear dhanvon ieunk nasli. 
Ani tika vattaunk, mhojea ghorkaran tem mottor bazuk 
kaddunk naslem. Tem soglem ek koddu sompon. 


“Bai, roddum nakai. Ogi rav. Tuka kitem bhogta tem hanv 
zannam. Dunn kitem kortelim? Zachea noxiban asa tem taka 
chukonam.” 


“Main mhaka vhoron sofar bosoilem. Ani hanv 
gorbestponnanchea bhesar astanam, tannim mhaka itle tras 
dile mhunnon aikon tika bhorun roddunk ailem. Thoddoch 
vell jivak khub borem dislem. Mhojem dukh somptaxem 
mhaka dislem. 


“Ordhea voran mhozo bapui ailo. Mhaka polleun tannem 
ragan ek dhenkso ghatlo. “Konn Janet? Hea gharan bhitor 
sorpak tunvem tondd dovorlam go? Aplea paiancher 
apleachean ubem ravunk zata mhunnon sangun, tum tachea 
lagim, amche khoxe bhair, kazar zalelem.” To nitt ieun mhojea 
fuddean ubo ravlo. Tachea dolleantlean ragacho uzo bhair 
sorta so disunk laglo. Ragan tache dolle tambddde zale. 
“Atam hanga kiteak ailam? Atam paiar ubem rav! Ghott 
ubem rav! Sonvsarachea vadllachean tuka halounk zainam 
titlem ghott ubem rav! Tuka avoi-bapaichi goroz poddteli 
oxem dislelem?” 

“Ogi rav atam. Tachem dukh ani vaddoinakai. Odruxttan 
poddlelea monxeak odik dukovchem nhoi.” Main taka 
somzailo. 


“Odruxttam? Konnem konnank odruxttan uddoilam go? 
Hanvem taka, tannem mhaka vo apnnem apnnank?” To odik 
taplo. 


“Oxem kitem uloitai tum? Ti kitlii zalear amchi dhuv.” 
Maim mhoje kuxik ieun ubi ravli. Pai mhaka marit mhunnon 
addaunk. 


“Amchi malgoddi ani eklich dhuv ti! Hoi. Malgoddi dhuv. 
Dekhunnuch mhaka tem odik lagta. Kitlo mog tuzo hanvem 
kelolo. Kitli apurbai hanvem tuji keleli! Mhozo jiv fokot 
tujeruch aslo. Ani tea sogleachem mol tunvem ekuch vakean 
farik kelem.” “Mhojean mhaka kitem zai ani borem tem 
vachun kaddunk zata. Mhojean mhojea svotachea paiar ubem 
ravunk zata!’ Vah! vah! Mogan bhorlelim utram!” 


“Tachi poristhiti polle nhoi? Taka anik uloinakai. Tem 
avoiponnachea bhesar asam!” Main sanglem. 


Pai ogich urlo! Kitem ulovchem tench taka kollonam zalem., 


“Ani don dis zale. Poran on'n kelear!” Maim roddonk lagli. 
“Taka Devan hi kedi khast favo keli!” 


Hem aikon okosmat pai bodollo ani dhanvon ieun tannem 
mhaka veng marli. “Mhoji mogachi dhuv! Mhozo morgad to! 
Ani roddonk laglo.” “Pai, tunvem mhaka maf kelem?” Hanvem 
vicharlem. Pain zap keli nam. Punn, jea orthan mhaka 
tannem veng marli, tache velean tannem mhaka bhogxilem 
mhunnon somzolem. 


“Itlean mhoje dhaktte dogui bhav aile. Mhaka polleun 
khub khoxal zale. Dogui xallek vetale. Eklo baravek ani dusro 
dhavek aslo. 

Dogui mhojea kuxik bosun, kitem mottean boddboddot 
ravle.” 

Thoddech dis bore bhaxen somple. Mhojea fuddarachem 
ojem tanchea mathear poddlem. Ani bam samkem Ian 
piraier ek randd avoi kitem korteli tem tim chintunk poddlim. 
Mhojea paik tor hem fuddem zolmak ietelem bhurgem, ek 
vatter kantto ani suriachim kirnnam ani mbhojea jivitar 

martolo mekllo varo addavpi ek khoddop koxem distalem. 
Tea bhurgeak, mhunnge tuka gorbpat korun, bhair uddoun, 
mhojem dusrem kazar korunk to sodi laglo. Mhoji maim 
pasun mhoje fattik lagleli. Poilim-poilim to ogich ravtalim. 
Mhojea zolmotelea bhurgeak jivexim marunk hanv kobul 
zainam tem polleun mhojer soglim bejear zalim. 
Ghorcheanchea ani mhojea bhitor duspott zavpak lagli... 


“Xekim mhoje dhuve tum zolmant aili. Dedda mhoinea 
bhitor, tuka konnak tori posunk di ani mekilem zav 
mhunnon, mhoje avoi-bapain ani bhavanim pasun mhozo 
jiv khalo. Mhaka tim samkim tras diunk laglim. Tuka 
soddunk kobul zainam dekhun... 


“Tuka tim kiteim korit mhunnon, hanv tuka koxench 
patienaslem. Nhanvunk ani sanddasah pasun vetanam, tuka 
khankent dhorun hanv vhortalim ani eke kherit kodelir 
tuka bosoitalem. 


Ratchem zaum donparchem nhidtanam bhitorlean darak 
chavi ani zonelam bond korun nhidun, tuji rakhonn kortalim. 
Kaim karannank lagon, zori mhaka bhair voch’chem poddlem 
ani tuka vhorunk zainam zalem tor tuka bhitor dovrun chavi 
korun hanv bhair sorun geleam. 


Don vorsam pasun hanvem tuzo samball kelo. Titlea kalla 
bhitor, hanv pott bhor jevonn jeunk nam, nhoi mhunnon, 
sust, uskea mekli ratr hanvem sarunk nam. 


Itlea mhunnosor, mhoji ek kallzachi ixttin aili. Ti Goeam, 
Ponnje Ilhan bhurgeank samballtat thoim kam kortali. Ti 
mhojea bhesak polleun ba samki niraxi zali ani tinnem 
mhaka somzailem. Hea chear vontti bhitor ravun hea 
sonvsarant kitench zainam ani toxem kelear mhojeach 
jivitacho nhoi, tor hanv tea bhurgeachea fuddarachi vatt 
laitelim... Tea khatir tuka khoincheai tori eke bore sounsthen 
dovrun, kamak vochonk agro kelo. 


“Tichem aikon hanv bhurgeak gheun tacheach borobor 
gelem. Tanche sounsthechea vhoddilank mhoji khobor 
sangli... 


“Hanv tachech sounsthen kam korun, mhojea bhurgea 
vangdda ravunk laglim... 

“Mhoji ixttin disachem kam korun, ratchem xikop 
ghetalem. Ani zaitea bhurgeanchea modem ravtelean, tuzo 
samball chodd so mhojer poddonk nam... 


“Tichea vangdda hanvui disachem kam kori ani ratchem 
xikop gheunk laglim. 

Mhiojea kazara adim hanv fokot S. S. C. meren xiklelim. 
Amchem kam fokot bhurgeank samballpachem ani tanchi 
bholaiki xikoup ani jevnna khannachem pollovpachem 
aslelean, amkam xikpak khub vell melitalo. Ani dogaim ami 
ekttaim bosun xiktolean amkam zaitem sompeponn 
melltalem. Ami bhasabhas korit ob’beas kori. 


“He bhaxen, ami dogainim thoinch ravun L. L. B.-chi 
podvi melloili. Ani dogaim zannanim amcheach jivitacher, 
koxttanim, zoitacho mokutt bosoilo!!! 


“Ani itlo kall pasun tumvem mamanger vochonk nam? 
Kiteak? Ani mhaka mam asat tor?” 


Itlo vell ogich bosun chint diun aikolea uprant xevttim 
Sharmilan vicharlem. Hem aikota tem tannem kednanch 
aikonk naslem. Taka samkem ojeap dislem. 


“Hoi. Tuka dog mam asat. Mhoji maim ani pai asa. Punn, 
hanvem tuka kednanch dakhounk na. Tuka konnuch nam 
mhunnun hanvem sanglem. 


“Kiteak?” 


“Tim sonvsarant asant mhunnon mhaka sot mandunk 
naka aslem!” Janet utton zonelaxim gelem ani pois nodor 
laun polleunk laglem. Mollbant kupanim kitem tori sodtelea 
bhaxen. 


“Ek dis, hanv tuka dovrun, mhaka ek nokri sodunk 
Moddganv gelim. Ani portun ieta mhunnllear, tannim, tuka 
vhorun, konnank tori posunk dilem. Portun ghora ailea 
uprant, tum nam tem polleun, mhaka jhintt marun aili. 
Mhozo soglo sonvsaruch nhoi, tor mhozo jivuch tannim 
chorun vhelolea bhaxen mhaka dislem. Mhojean ani 
sonxinhezo zalem. Chear dis ani ratri, udkacho thembo pasun 
tallear ghenastanam upaxim ani nhideviret hanv roddot 
ravlim. Mhoje dhuvek tannim khoim velea ti vicharit 
dukhanche sagor korit ravlim... Mhojea jivachi tank komi 

zait geli ani hanv hanturnnar poddlim. Voizak haddlo, ani 
voizan tankam spoxtt sangun dilem: “Tachea bhurgeak 
haddun tachea khankent dinam zalear, tem jivem urchenam” 
mhunn. Ani tednanch, hea mhojea sonvsarantlea mogachea 
mannkak, mhojea khankent haddun dilem!” Oxem sangun 
Janet aple dhuvechea khankent boslem. Ek bhurgem aple 
avoichea kanken bosta toxem ani tachem tondd ani kens 
poxeot ravlem. Sharmilachei dolle vhanvonk lagle. 


“Ani tea urpant, mhoje lagim konn eklo monis uloinam 
zalo. Mhojeach gharant hanv porki zaun urlim. Hem jivit 
mhojean sonxi nhezo zaun mhoje ixttinink hanvem fon kelo 
ani tichea sangatak hanv Ponnje gelim. Hanv vokil zalim ani 
mhojea sasumaincher nitisobhent kagall manddli ani hem 
ghor ani mhojea vantteak poddtta to mhojea ghorkaracho 
vantto hanvem jikhun ghetlo. Ani tea uprant, mhojea 
koxttanim zoddun, tuka vaddoilem, xikoilem ani ek bori nokri 
melloun dili. 


Sharmilan avoik ghott vengoili. Aple vengentli aple avoik 
kednanch soddchinam oxem taka dislem. Kaim khinn tim 
zap kaddinastanam toxinch ek puttlo koxim urlim. 


“Aik bai.” Janetan fuddem sanglem. 


Naka mummy anik uloinakai. Mhojean ani sonxi nhezo 
zalam.” Sharmilan avoichea tonddar hat dhorlo. 


“Mhaka uloum-di bai. Anik ekuch minuf mhaka uloum- 
di.” Tinnem aple dhuvek somzaili. “Hanvem hem soglem tujea 
khatir kelam. Punn, hanvem mhojea khatir kitem kelam? 
Kainch nam. Eka dadleachea vangdda sukh bhogop, hem 
dor eke ostorechea jivitantlem bhagie. Ani monis sonvsarant 
ekuch jivit jieta. Ekuch pavtti hea sonvsarantlean to provesh 
korta. Taka ekuch jivit melltta. Tednam, mhaka hea vellar 
tori eka dadleachea vangdda sukhache ek chimtti bhor khinn 
bhogunk favo nhoi oxem tuka dista? Faleam tum logn 
zatelem. Ghorkarachea ghora vetelem. Dolle bhair. Pois... 
ani hanvem eksurem jivit bhor rabun eksurench morchem? 
Mhaka fokot 36 vorsam asant. Ani khub lok he piraier aplem 
jivit suru kortat. Tednam hanvem mhojem ximpoddlolea 
jivitache anvdde ekttaim korpache proitn kelear palovtelem 
jivit portun pettoilear tantunt kitem vaitt asam? Hanv oxem 
korun tujer koslo oneai kortam? Tujea mogacher hanv matso- 

matso visor ghalunk sodtam.” 
“Kiteak? Atam hanv tuje vatter addkoll oxem tuka dista, 
hoi?” Sharmillan, avoik prosn kelo. 


Nam bai, kednanch nam. Punn, hanv tuje vatter kantto 
zait mhunnon mhaka bhirant dista!” 


“Mhoje vatter kantto? Koso?” 

“Tum logn zavn, dusreachea vangdda jieunk veta tem 
mbhojean sonsunk zavchem naslem. Ani hanvem tuzo samball 
korpi eka koraracher sohi kelea uprantuch ani family plan- 
ning xastrkria kortoch, mhojea borobor kortam vavurpi vokila 
lagim lognancho sounskar ghelta. Tuka to korar pollevunk 
zai?” 

“Naka mummy! Hanvem tuka kitlem dukoilem! Hanvem 
tuka somzun gheunk kednancch proitn korunk nam!” 

Sharmilachean anik sonxinezo zalem. Uttlem ani aple 
avoichea paiar ghalun ghetlem. 

“Utt-utth! Hem kitem atam? Pixem khoinchem! 
Roddpachem bond kor!!!" Janetan roddot sanglem. 


Darar kapinn zali. Janetan dar ugoddlem. Ticho ghorkar 
bhitor sorlo. Tankam dogainkui roddttelim pollevun to 


ghuspolo. 
“Ailoi tum?” Janetan vicharlem 
“Kitem zalam? Bai Sharmila?” 


To bhitor gelo, aplem beg mezar dovorlem ani kott kaddun 
sofar boslo. 


Sharmila tachea fuddean vochon sofar boslem ani tacho 
hat aplea hatan dhorlo, Janetui lagim sorlem. To odikuch 
ghuspoulo. 


“Uncle, tuka aichean hanv daddy mhunnom?” Oxem 
vicharlem! To tankam polloit urlo. 


Tannem Sharmilak aple khankent voddlem, ani 
dolleamnim dukam kaddit tachea kensar aplo hat vhoddlo. 


Sogleanchea dolleanche band kosoll'lle... Umalleancho 
hunvar ailo... 

HANV GHORA IETAM... 


Viman vimantollar pavtanch mhojea kallzan ek lhan-xi 
uddki marli. Eke vegllech khoxen mhojea jivak veddo ghatlo. 
Vimanantlean denvon kedna kai mhojea avoi-bhumicher 
paim dovrinxem dislem. 


Hem oxem kiteak ghoddlem tem mhakach somzonam 
zalem. Oxe bhaxen mhaka oddpa sarki he bhumek kosli 
xokti asa ti mhojean sumar kaddunk ghoddlinam. 


Hanv 25 vorsam adim mhozo ganv soddun pordesant 
chakrek gelolom. Tea uprant mhojea deshant kednanch paim 
pasun dovrunk nam. Titlench nhoi. Tea vhoddlea vhoddlea 
monxeam modem jietanam mhaka ghorcho ekdaim ugddas 
ailonam. Ani ailoi zalear to ek chalto ugddas. Eke chalte ani 
motva xivai aslele vostucho ieta te bhaxen ailolo. Varear 
uktea kupam bhaxen. 


Ani hea ganvant mhonn kitem vhoddlem aslem? 
Sudaropache nodren polloi zalear Goenchea choddxea 
ganvam modlo magaslolo ganv to. Adhunik sovloti tor samkeo 
hatanchea bottancher mezpa itkeoch. Tem fottarem hall. 
Tantun, tiatr ani cinema dakhoitalet. Ani konnacheim logn 
vo dusri kariavoll asot zalear, teach hallant zateli. Tantun 
vantto gheupi lokui samko komi. Ani tantuntlea tantun 
mhojea vangdda ulovpa ani bhasabhas korpa sarke monis 
tor samke chimtti bhor. Amcho ganv ho ek xetkamteancho 
ganv. Ani xharachea poros khub pois aslo. Xallencheo sovloti 
naslelean, ani ganvchea lokachi arthik poristithi samki oskot 
aslelean, ganvche bhov thodde avoi-bapui aplea bhurgeank 
xharant dhaddi, fuddlem xikop korche kahtir. Choddxe zann 
ganvchea serkari prathamik xallanim chear vorg meren xiko 
ani ghorcheanchea kaman vantto ghetale. Logna pasun chodd 
korun ganvantlea ganvantuch zatalim. Tea karnnak lagon 
choddxea zannank bhailea sonvsarachi vhoddli-xi khobor 
aso nasli. Ani zanna zavchi gorozui tankam poddo nasli. 


Itleim aslem tori amchea ganvant mhotvachi porompora 
asli. Ani dor eklo monis dusreachea ghorchoch vangddi vo 
sandho zalelea bhaxen vagtale. Konnank choddxem kainch 
unnem poddonaslem. Karann, soglech gorib. Soglech koxtti 

zalelean dor ekleak dusreachea koxttanchi zannvi zatali. 
Ekleachea dukhanchi kholai, koxttanche dhog dusreak 
somzotale. 


Eklo khala poddonk vota to polloitanch dusro taka hat 
ditalo. Hanga Kristi, Hindu ani Muslim ekach borobor jietale. 
Ekach borobor vavurtale. Tankam dhormancho ani zaticho 
ken'nach bhed lagunk nam. Ekleager xiztalem, dusroi jevtalo. 
Ekleachi porob zaum krist jayanti, divalli vo Id. Soglech 
sangatan manoitale. Ani tich ek vost mhaka sonvsarachea 
khoincheach deshant mellonk nam. Goeant jietat te bhaxen 
_ bhav-bhav zalelea vori sonvsarant vegllea zatiche ani 
dhormanche mmonis jielele hanvem polleunk nam. 


Amchea ganvche thoddech bhurge fuddlem xikop korunk 
xharant geleli. Tantle mhaka dhorun teguch zannanim 
unchlem xikop ghetlolem. Eklo voiz zalolo ani ganvantuch 
tannem ek konsultor ugoddleli. Ek dis mhaka videshant 
tachi Khobor aikonk mell'li. Raxttrpotichea hatan taka, tachea 
borea vavrak, lagon, Padma Vibhuxan favo zallem. Tannem 
ghatlelea consulting room-anchem ek sumarachench hospi- 
tal zalelem. 


Ti khobor vachun hanvem taka chitt boroileli. Tannem 
rokddich zap diel. Taka hanvem portipall korunk naslo. 
Karonn, tannem hanv kednam porto Goeam ietolo kai 
mhunnon mhoje lagim prosn kelolo. Ani mhaka portun 
Goeant ievpachem naslem. Hanv vokil zal'lean Englanddachea 
nanv-vostea monxeam borobor hanvem mhozo zago mellovun 
ghetlolo. Ani tea zageavelean denvon mhaka Goeant sokoilea 
thorantlea monxeam borobor rabunk matui borem 
disonaslem. Borench disonaslem kiteak? Vitt ietali mhollear 
zata. 


Punn oxem asta. Jivitan tum jitlo voir sorta titlo tunvem 
aple nisnnichea poilea panvddeachi iad korunk zai. Ani voir 
sortelea monxean khalai denvonk sodunk zai - xikunk zai. 
Nam zalear denvpacho vell ailo toso tum koso denvtolo? 
Voir choddta tannem ravon nam pavon denvonkuch zai. 
Karonn kedii vhoddli nisonn zaum. Tiche panvdde akerek 
somptatuch! Ani zaka sokla denvpak somzonam, vo sokla 
denvpak sodinam tannem bhorbhorit zhorkotton denvchem 
poddtta, mhoje bhaxen nam zalear Rameshachea bhaxen 

sokla uddki ghevun, hat-paim moddun ghevche poddttat. 


Hoi hanvem Rameshachi khobor tumkam sangunk nam. 
To amchea Bulo posorkaracho vhoddlo put. Ani chear poixe 
ganvant ghollttale te fokot Buli posorkarakodden. Tannem 
aple ekttech dhuvek ani dogui putank borech xikoilele. 
Tantun Ramesh Engineer zalolo. Ganvcho engineer zalelean, 
ganvche panchayati marfot band-kamam aslelim tim takach 
mellonk laglim. Sogleancho tacher khub visvas aslo. Hatan 
ietelea duddvam borobor, tachea sobhavar bhroxttacharan 
chopko marlo. Unnea dorjeacheo vostu vaprun, to 
bandkamam kortalo ani aplim toxench odhikareanchim 
bolsam bhortalo. 


Hem to kitem kortalo tem svota tachea bapaik pasun 
manvonaslem. Ek dis ragan tannem bapaik dhuklun ghatlo 
ani ghorantlean bhair soron gelo. To kednanch portonk nam. 


To bandtele imaroticho slab kosoll'lo ani tachea pondak 
to purovlo!!! 


Mhojea avoi-bapailo hanv ektoch put. Mhozo bapui 
Kutt’ttale Agshi feribott choloitalo. Ani Kutt’talech to logn 
zalolo. Mhojea bapaichea poros mhoje avoik mhojea 
xikpachem chodd poddon oitalem. Aplo put khub xikcho 
ani ek manancho monis zavcho oxem tika distalem. Ani 
mhojea bapaichi zoddui ti toslich. Ghorabhonvtem ek 
Ihanxem bhatt ani bandchea sokla vatten ek xet. Tem mhoji 
avoi roitali ani amcho jevnnacho purument kortali. 


Soglem kam korun, aplea lagim zata te bhaxen ti mhaka 
xikoitali, mhozo obheas ghetali. 


Hanv S. S. C. zalolom tednam mhojea paiche dolle 
kallukant liplele. Ek Ihanso khillo paiank toplolo mhunnon 
nimit. Tea khilleache dhonnkhen (teteanus) mhojea khambea 
sarkhea bapaicho ghat ghetlolo. 


Bapaichea fattlean, mhoje avoin mhojea bapaicho zago 
samballlolo ani mhaka xikoilolo. Vokili xikonk tinnem mhaka 
Mumboi dhaddlolo. Vokileche porikxent poilo ailelean, mhaka 
Brittish sorkarachi scholarship favo zaleli ani taka lagon 
hanv Londonak paviolom. Thoim don vorsam xiktoch hanv 
thoinch kamak ravlolom. 


Ghorantlo bhair soron Englanddak vochpak bhair 

sortanam mhoji avoi khub roddleli. Ani tinnem mhaka 
dolleantleo zhori vanvtanam umalleanchea utranim aplea 
koddkoddttea hatanim aplo axirvad dilolo ani mhaka 


sanglelem. 


“Voch mhojea puta. Voch ani vhoddlo monis zaun portun 
ieo. Hanv tuka polleunk ani novean besanv diunk ravtelim.” 


“Tum ogich roddttai maim. Hanv rokhddoch ietolom. 
Bhonvtam ghunvtanch don vorsam somptelim. Ogi rav!” 
Hanvem tichim dukham pusun mhunnilelem. 


“Hoi re puta! Ani tim vorsam fokot donuch zalear puro 
mhunnon hanv Saibinni kodden magtam.” 


Oxem mhunnon tinnem mhaka ek ghott veng marleli. 
Ani te vengen mhaka khub kitem sanglelem. Tem soglem 
hanv somzunk naslom. Ani somzololom tenvuim kallachea 
hunvarant vhanvon gelelem. 


Hanv Englanddak gelea uprant poilim-poilim hanv maink 
dor attvoddeak chitt boroitalom. Ani ti chitt lamb astali. 
Sovkas-sovkas tika boroupacheo khobreo unneo zait geleo. 
Magir teo chitti mhoinean, don mhoineanim oxeo vochonk 
lagleo. Ek dis main mhaka ragan cht boroili. Mhaka tichi 
tiddok alli. Tika chittuch boroupachem soddun dilem. 


Karann, chitt boroilear tachi zap ietali tem vhoddlem 
kirton. Magir, main mhaka kaim chitti boroileo. Ek don 
vachleo ani magir vachpacheoi soddleo. Mhaka tichea 
poixeanchi goroz nasli. Ani tichea khorchak hanvem poixe 
dhaddpak nakat asle. 


Mhoje porikxa zali ani hanv khub unchle gunn melloun 
pas zalom. Tea karannak lagon, mhaka nokri mellpak vell 
laglo nam. Eka vorsa bhitor hanvem thoim mhojim pavlam 
ani sthan ghott kelem. 


Tea sthanancheach borobor mhoji eke cholie vangdda 
sumarachichxi ixttagott asli tacho mog zalo. Amchea 
lognancho bhonvro ghunvunk laglo. 


Hi Khobor ghalun, hanvem mbhoje avoik chitt borounk 
chintlem. Punn boroupak hatuch ienant zale. Karonn hem 
Inglez choliekodden logn zavop tika matui sonschem naslem. 
Karonn, khub vorsam adim ticho eklo mam Anglo-Indian 

cholie kodden logn zalolo. Tinnem taka babddeak lambddi 
firngi bhas xikovun, dogam bhurgeank tanchea gomtteak 
ghalun Englanddak geleli. 


Xekim ek dis hanvem mhoje maink chitt boroili. Tika 
ieupachi tikett pasun kaddli. Punn, tem soglem eka 
lokhottean ghalun, topalan uddounk mhaka tank zainam 
zali. 


Okosmat ek dis mhaka eka datt lokotteachi chitt aili. Ti 
don-chear pavtti vachtolom mhunnon hatan kaddli. Dunn, 
ti ugddunk tank zalinam. Ti mhoje mainchi nimanni chitt. 
Tea uprant mhaka tichi ekui chitt aili nam. Chitt ailinam 
mhunnon mhaka vhoddlemxem kainch dukhlenam. Karann, 
mhaka tichi chitt aileli naka asli. 


Amchem logn zalem. Ami bhonvpak Indiek ailim. Punn, 
hanv Goeam ailo nam. Mhoji ghorkarn Goeam iea mhunnon 
mhaka sango. Punn, hanvem tika haddli nam. Kashmir, 
Simla, Banglore, Bombay, Delhi, Agra dakhoilem, ani Goeam 
dusre pavtt vechem mhunnon funslaili ani porti Englanddak 
vheli. 


Amcho Goeant konnuch nam mhunnon hanvem tea 
adinch tika sanglelem ani tench nib dhorun, hanv tika 
fottounk xeklom. Punn dusre pavtti ami Indiek pavlinch nam. 
Karonn amger boroboruch dog zonvile put zalele ani tea 
uprant mhoje ghorkarnichi bholaiki vibaddot geleli. 


Okosmat eke rati mhoji avoi mhaka sopnant disli. Ti 
Englanddak ailelea bhaxen mhaka dislem. Ti amchea ghoran 
bhitor sorli, mhojea dogaim bhurgeank khankent gheun ek 
sundor git gavunk lagli. 


Aikat Razagelea kunvrando mhojea, 

Tem tumchem raj tumkam polleunk ravta, 

Vochat cholat putando rajeant tumchea 

Goenchi mati tumkam polleunk axeta. 
Goenchea sundor sukhnneanchim novim gitam 
Suriachim nhanvat bhangarachim votam 
Durgantlea rukhank pikon kustat folam 
Vochat kunvrando vosounk tumchim mollam. 


Hem tichem git ami dogaim darak tenkon aikotalim. Khub 
vell ti bhurgeanchea fuddeant Khel ani uttun ubi zali, 

Mhojea fuddean aili. Laginch aslele mhoje ghorkarnichea 
kopolacho umanv ghetlo ani tichea kensavelean aplo oskot 
hat voddlo. Mhoje ghorkarnin tichem tondd poxelem. Maink 
khub anond zalo. Khoxechim donuch dukham tichea 
poleavelean denvlim. 


Mhaka tinnem ghott'tt khankent dhorlo. Mhojea kopolache 
poleanche ani khaddkeche ume gheit ravli. Samki axelolea 
bhaxen. 


Hem polleun hanvem mhollem: “Maim hem tum kitem 
kortai? Tum oxi kiteak roddttai?” 


“Bexttench re mhojea puta! Hanv khub pois vochunk 
bhair sorleam!” Tinnem chintest zaun mhunnilem. 


“Oxi itli pois tum khoim vetai ge?” 


“Khub pois, ho polle uzvadd dista thoim!” Tinnem pois 
eke pettlele dhakttulech vatik bot dakovun mhaka sanglem.” 
Punn tum kedna ghara ietoloi re puta? Eksurem rabun 
samko vaz aila!” 


Oxem sangon tinnem amkam dogainkui aplea hatanim 
anvilun dhorlim ani amchea putanchea fuddean vochun 
tanchea dogaincheai kanan kitem sanglem. Dogui 
khoxalkaien tallio pettit hansonk lagle. Mhoji maim pasun 
hansot tallio pettunk lagli. 


Thoddea vellan tanchea poleanche umanv ghetle ani 
cholonk lagli. Porti-porti vollon polloit ani hat haloit fuddem 
cholot geli. Ti pois pavta titli ti vat odikuch motti ani porzollit 
zaunk lagli. Suriacho akar gheit ravli. 


Uxeakoddlea ghoddialacho alarm vazlo ani hanv zago 
zalom. 


Tea disachean mhozo usko vaddot gelo. Mhoji maim meli 
kai Deva? Ani apunn melea ani sorgant vota mhunnon ti 
mhaka sangonk ailoli kai? Kai ti samki pident poddlea kai 
Deva! Vell sompta ani dis votat titlo mhozo jiv oddkuch 
viakoll ani kachabul zaunk laglo. Xekim ek dis, mhoje 
ghorkarnik sanglem, ani hanv gorjecheach kamank lagon 
Goeant chearuch disank vochon ietam mhunnon sangon 
bhair sorlom. Soglinch ieunk sodtalim. Punn, hanvem kiteim 
tori sangun, tankam somzailim ani bhair soron ailom. 

Vimanan boslom. Pon'nas vorsancho provas zalelea 
bhaxen dislem zori hanv fokot 8 voranim Mumboi pavlom. 
Mumboichean dusrem viman dhorlem ani Goeam ailom. 
Vimantollar ek taxi bhaddeak keli ani mhozo ghorcho rosto 
dhorlo. Hea vorsam bhitor, Goeant khub vikas zalolo, khub 
sudarop zalelem. Khub imaroti, nove rund roste, sundor ful- 
bagi adi polleun mon bhulovtalem. Ham ek sangonk 
visorlom! Hanv vimanantlean bhair soron cholot rostear 
ailom. Ani poilem kam kitem kelem kai mhollear hatant 
asleleo suttkexi dhortorer dovorleo ani mhoje donui hat mhoje 
Goenche tambdde matien puroile. Dolleantlim dukam 
vhanvlinch. Hanvem ti mati voir kaddli ani khinn bhor 
polloili. 


Lok mhaka polloita tem kollonam fuddem hanvem ti mati 
bhair uddoili, hat fapudddle ani donui suttkexi hatan gheun 
laginch aslelea ttekxixim vochon ubo ravlom. 


“Baba, tum khub kalla uprant Goeant ailai dista. Tuka 
tuje tambdde matiechi khub omxig lagleli nhoi?” Tea 
draivoran mhaka vicharlem. 


“Hoi. Ponchvis vorsanim hanv Goeant ailam” hanvem 
sanglem. “Goeant pavtoch jivak khub borem dislem. Hanv 
Kepeam votam!” 


“Tum Kepencho?” Tannem ojeapon vicharlem! Ani tteksin 
bhitor sorlo. Tea adim donui suttkesi tannem fattlean 
bonnettan ghatleo. 


“Hoi. Kiteak tumvui Kepencho?” Hanvem vicharlem. Bhitor 
sorlom ani boslom. 


“Nam. Hanv Kutt’ttallecho!” oxem sangon to ogich boslo 
ani tteksi cholovunk laglo. 


Soglea rosteak tannem ek sadi zap pasun kaddunk nam. 
Punn, ek-ek pavtti tachea fuddlea arxeantlean tachi nodor 
mhojea dolleanim kitem tori sodta oxem mhaka dislem. 


Hanv ghora pavlom. Hanvem sangche adinch tannem 
amchea ankaddea kodden apli gaddi thamboili tem polleun 
mhaka ojeap dislem. Begam kaddun bhair dovorlim taxi 
start keli ani ek fero gheun ghunvddaili. 


Mhunnta pasun, xezarcho zaito lok aplea darantlean ani 

zonelantlean mhaka moneanim polloit ravlo. 
To portun ailo ani mhojea fuddeant thamblo. 
“Kitle poixe?” hanvem vicharlem. 
“Xembor rupia”. tannem sanglem. 
“Chodd zavchenant mum?” tannem vicharlem. 


“Nam! ghe! oxem mhunnon hanvem tachea hatan 100 
rupianchi ek nott ghatli. 


“Khinn bhor to poixeank polloit ravlo. Magir mhaka hat 
dilo. Ani mhollem. Borem Dev borem korum. Tum mhaka 
vollkhotai? 


“Nam! Tujem nanv kitem?” Hanvem ghuspot vicharlem. 


“Mhojem nanv Marshall.” hanv tujea vhoddlea mamancho 
put.” Oxem sangon, xembor rupianchi nott mhojea hatan 
divn, gaddi rostin dhanvddaili. 


Mhoji vacheach bond zalelea bhaxen mhaka dislem. To 
nodre bhair pavta pasun hanv taka polloit urlom. 


Thoddea vellan hanvem donuim suttkexi hatan dhorleo 
ani ankaddean bhitor sorlom. Distat titleankui eka amurpikea 
hanxean zap dili ani fuddem sorlom. 


Mhojea ghorachem dar uktench aslem ani mhoji maim 
darachea darvondak tenkun asleli. Khoxalkaien tiche dolle 
ani mukhamollui porzolltalem. Ti mhaka hanstali. 


Hanv dhanvon bhitor sorlom. Donui suttkexi khala 
dovorleo ani mhoje avoichea khankent asro ghetlo. Jivak 
khub borem dislem. Mainchea mukhamollar nodor marli. 
Tichem mukamoll toxench aslem. 


Adlea vorich! Rosroxit gorom. Tonddak ekui miri pod donk 
nasli. Kens ekui pikonk naslo. Hanv ojeap zalom. Mhoje 
ordhe odik kens pikleat. Ani hiche ozunuim koxe pikunk 
nant? ‘Maim!’ 


“Baba! Ailoi tum? Hanv tuka ravtalim mure puta!” Tinnem 
mhollem ani adlech bhaxen mhojea tonddacho gham aplea 
palvak punslo. 


“Maim! Tum koxi asai! Tum mhojer ragar maim?” hanvem 

tichea vhanvtelea dolleanim pollovun vicharlem. Mhojei dolle 
vhanvtale. 


“Nam puta! tuji maim tujer ani ragar zata? Mhozo raza 
mure tum! Mhozo sonvsar!” Maim hunkhtteanim roddonk 
lagli. Mhojeim kalliz koddonk laglem. 


Tinnem mhaka bhitor vhelo. 


“Bos baba!” tinnem sanglem. “Hanv tuka cha korun 
haddttam. Ho polle tuvalo asa! Tondd dhuvun ghe. Tuje 
lagim khub ulounk zai puta.” Tinnem sanglem ani ti bhitor 
geli. 


Hanv uttlom ani tondd dhulem. Matso boslom ani titlea 
mhunnosor main mhaka cha haddli. 


“Ghe baba pie! Khaunk mat kainch nam!” tinnem sanglem. 


“Hanv chea pieunk laglom. Nodor voir kaddun mhoje 
mainchea tonddak polloilem. 


Hanv thottaklom. Thoim mhoji maim nasli. Thoim ubi 
asli ti amchi xezarn. Xezamaim! 


Mhaka, motte dolle korun polloiteleak tinnem vicharlem. 
“Kitem zalem baba? Kiteak bhieloi tum?” 


“Ham? Tum xezamaim? Ani atanch hanga mhoji maim 
asli nhoi? Ti khoim geli?” 


“Tuji maim? tuji maim khoinchi puta? Tuji maim nasli.? 
Tinnem chintest suskar soddun zap dili. 


“Mhoji maim nasli? Kiteak?” 


“Hanv tiche lagim atanch uloilam! Tinnem mhaka veng 
marun bhitor haddla!” Hanvem sanglem. 


“Puta tuji maim tujem nanv gheit-gheit hea sonvsarak 
sompli. Hea tea umbrear tinnem jiv soddlo. 


‘Puta... puta baba Melvin heo re puta mhojea khankeant!” 
oxem mhunnon tinnem jiv soddlo. 


“Kitem?” Mhojea angachi lonv ubi zali. 


“Hoi. Ani mortanam tinnem ghorachi chavi mhojea hatan 
dili ani tum ailo toso tuka cha korun di am?” mhunnon 

tinnem mhaka sanglem ani hi chavi mhojea lagim dili. Ti 
melea uprant hanv sodanch tuka ravtam. Tuka cha korun 
diun tuje avoichi nimnni itsa pallunk.“ Tinnem aple dolle 


pusle. 

Hanvem fattlean nodor marli. Mainchea fottvak 
chandanacho har ghatlolo aslo. 

Hanv roddot fuddem gelom. Dukh sogle band moddun 
mhojea jivitan unvar haddttalem. 

Mainchea fottvar nodor marli. Tichea fottvar tichea 
mornnachi tarikh asli ani ti tarikh maim mhaka sopnant 
disleli ti. 


Hanvem mainchea fottvaxim dimbi marli ani mottean 
harodd ghalit roddonk laglom. Samkeo ueli ghalun.... 

ATAM FOKOT HOCH UPAI 


Sanjechim 5.30 vazlim ani kocherintle sogle kormchari 
bhair sorle. Adim panch minut poilench ak’ki kocheri riti 
zatali. Urtalo to fokot peon ani eklo odhikari. Tea ofisantle 
vavurpi choddxe 10 te 15 vorsam meren teach kocherin 
vavurtale. Ani tea khatir konnanchench konn eklo aikonaslo. 
Eka poros eklo apunn vhoddlo mhunnon rubab kortale. 
Soglech ofiser koxe vavurtale ani kamgar xevttim konn? Ofiser 
ani Peon? 


Oxem tem kitlinch vorsam cholot gelelem. Broxttacharak 
paktte futtlele. Sompeponnim lokanchim kamam zainaslim. 
Lok bobo martale. Punn, konnanchem konn aikotalo? 


Xékim ek dis Michael te kocherin ao Ani to poiloch 
odhikareachea ud'dear te kocherin pavlo. Tednam jem kitem 
choltalem tem polleun to bejearlo ani unchlea odhikareak hi 
khobor kolloili. 


Kaim dis tannem sogleachem bore bhaxen xikop kelem 
ani vako mukhel kocherin pavoilo. Protek kormcharak boldi 
aili. Porno urlolo to eklo peon ani eklo chovkidar. Te pasun 
apleacher kednam far iet tem chintun koddkoddun ravtale. 
Hem sogllem Michaelachean sompeponnim vo koslich addkoll 
nastanam korpak zalem oxem nhoi. Tacher unchlea 
odhikareanchem cheponn ailem. Karann tea odhikareancher 
Rajkornneanchem cheponn ailelem. Michaelan porva korunk 
nasli. Tedna sota tacher Rajkomneanchem cheponn ievpak 
laglem. Takai Michaelan mottea daddhosan fuddo kelo. Magir 
taka boldi aili. To bhielo nam. Somtoch aplea ud'deacho 
rajinamo boroilo ani unchlea odhikareak dhaddlo. Soroll 
karannam boroun dilim ani tachi ek proti, aplea khateantlean 
rajpalak dhaddun dili. Tachi ek ‘advanced copy’ Rajpalachi 
porvanngi gheun, sota apnnem hatan vhorun dili. Rajpalan 
tachem mhonn’nem soglem aikolem ani tanchea mukheleak 
apoun vhelo. 


Soglem rajpalak sot ugtem zalem. Michaelachem dhaddos 
polleun sogle ojeaple ani taka aplem rajinameachem potr 
fattim gheupak lailem. 

Titlean somponk nam. Ganvche ani sorbhonvtonnche 
somajeachi tannem porva kelinam. Karann, Michaelacho 
bapui Santorlino Dias ek uxar sorv Unch Nialaiacho uxear 
vokil aslo. Bharat bhor namna zoddlolo vokil. Tannem aplea 
putacho khottloch jikhun taka tachea ud'dear ordhem uch'ch 
korun dovorlo nam tor taka khasgi rakhonnddar pasun 
melloun dilo. ; 


Michaelachem ani vokil Saturlino Diasachem nanv Bharat 
bhor gazlem. Hem polleun, odik khottle ani kagalli 
Santurlinachea hatak lagunk lagleo. Tem soglem kam, 
tachean ekleachean samballunk zainam zalem. Tea khatir, 
poilo tannem ek adhari vokil ghetlo. Torui kam attaponam 
zalem. Tednam tannem anik ek choli vokil dovorli. Te uxear 
ani borea sobhavache cholien, aple uxarkaien tea dusrea 
vokila poros apunn odik uxar zaun namna dakhoili. Vokil 
Olgache uxarkaiek ani gineanank sogottuch ojeaple ani vokil 
Diasacho tem uzvo hat zaun ravlem. 


Vokil Disachem ani vokil Olgachem ghor xezarchea 
vaddeanim aslim. Ani tantun vokil Olgacho bapui Bartolomeu 
bhattkar vokil Diasacho Gett. Tim kednaim eka-mekager 
ievun votalim. Punn chodd pavtti Olga vokil Diasager aso. 


Michaelakui Olgachi sonvoim zaleli. Tem apleach 
ghorantlem ek monis oxem Michaelak distalem. Tanchea 
ghorant fokot ek zantti chakorn ani ek bhav aslo. Tachi avoi 
to 10 vorsancho ani tacho dhaktto bhav 8 vorsancho astanam 
sompleli. Tea uprant ti chakornunch apli aji koxi te dogui 
put mandtale. Mandtalech kiteak? Te tika maien nana 
mhunno. Ani jea disa tannim okosmat mauxe mhunnche 
suvater nana mhunnon ulo kelo, tichea dolleanim dukham 
bhorlim ani kalliz umalleanim fulon gelem. Ekach khinnant 
ti 5 vorsam bhurgi zali. 


Tea disachean tanchea ghorak dusrench vollon ailem. 
Dhaktto bhav Delhi vokili xiko ani hem tachem 


xevottachem voros aslem. Paichea vorinch uxear sobhavacho 
to utorlolo. 


Dixim dixim vokil Saturlino Diasacho sobhav Olgachea 
vordan voddot gelo. Ani oxea vellar apunn khoim tori dusrea 
zagear aplo suotontr vevsai suru korchi oxem Olgak dislem. 
Karann, atam tika bhorpur onnbhov meviolo. Teach borobor 

hem ghor ani hea lokank soddunkui taka avghodd lagtalem. 
Hea ghorantunch aplem sogllem ani aplo fuddar asa oxem 
taka disonk laglem. 


Hoi tednanch ghoddlem tem. Tednanch vokil Diasan aple 
48 vorsanche piraier 22 vorsanchea Olgak apli sasnnachi 
sangatin zaupak magnni ghatli. Torui astanam Olgan aplo 
hoikar divunk naslelean tem hanga aslear ani tem pois gelear 
koslo porinnam zatolo to Olgak vokil Diasan pottoun sanglem. 
Xevttim 8 disanim tanchea kazarachem thorlem ani 15 disam 
bhitor tanchem kazar zalem. 


Tanchea kazara uprant, jem kitem jivit bhangarachea 
denttachea veludachea fulanim bhortelem oso odmas aslo 
tem jivit okosmat kantteanim ani addkollinchea khoddpanim 
bhoron gelem. 


Tea disachean sogleanchoch sobhav bodol'lo. Michael 
aplea bapaik samkoch dolle mukhar ghenam zalo. Olgak 
tori to oso toso zap ditalo. Punn, bapaik nhoi. Tea zanttelea 
Rosan pasun aplea lagim zata titlo proitn kelo. Punn, ghor 
portem rullar ailench nam. Jivitachi ag-gaddi rulabhairuch 
dhanvot dhanvot pois pavli. 


Konnanchoch tacher tabo dhoronam zalo. Hea ghorant 
sogllim dusmanam nam tor onollkhi monis ravtat distale. 
Protekacho veg-vegllo sonvsar koso. 


Olgan aplea mhonvall ani mogall utranim ani sobhavan 
Michaelachem mon tharear ghalunk khub proitn kelo. Taka 
zaito somzailo. To aplea bapaik oso dollea bhair korta tem 
polleun apleak vaitt dista mhunnon sanglem. 


Hi oglli maia ani moipas apleak dinakai ani to apleachean 
sonxinozo mhunnon Olgak Michaelan zaite pavtti sanglem. 


Olga apleacher maia korta titlech vegan to aplea bapaicher 
ragar zaunk laglo. Oso vell pavlo ki bapaik to samko aplea 
dollea mukaruch ghenam zalo. Bapui ghorant aslear Michael 
sarko gharanunch disonam zalo. Kednam to gharant ieta, 
ani kednam bhair soron veta tacho konnankuch porto naslo.” 


Hem chintun babddi zantti Rosa dukham gholloun 
roddttali. Hem oxem zaunk konnanchi chukh vo dosh tem 
tikach somzonaslem. Karann, Olgacho sobhav ani vagnnuk 
khot nasleli. 

Ek dis Olgan apunnuch hem ghor soddun pois soglleanche 
nodre bhair vochonk nirnnoi ghetlo. Karann, hem oxem 
ghoddonk apunn karann mhunnon taka nischit kollon 
chukhlem. Punn apnnem konnak kitem kelam ani kiteak 
lagun hem soglem oxem ghoddta tem taka somzonaslem. 


Tedus Olga ghorantuch aslem. Nitisobhek sutti asli. Kosle 
gorjechea kamak lagon vokil Dias Delhi vochunk gelolo. 
Michaeluch ghorant aslo. HIch sondhi polleun, Olga 
Michaelache kuddint bhitor sorlem. To zonelaxim eke kodelir 
bosun, apli nodor pois laun, kitem tori nialltalo. Olga bhitor 
soron aplea fattlean ubem ravileleachi pasun taka Khobor 
nam. 


“Excuse me!” Hea Olgachea utrank tannem ang kaddlem 
ani to portolo! 


“Hai tum? Bos!” Kodelik bott dakhoilem. Olga boslem. 
Dogaim ogich ravlim. 


“Hanv tuje lagim ktiem ulounk sodtam Michael”. Tannem 
bhiet-bhiet sanglem. 


“Kitem tem?” Michaelan prosn kelo ani zapek ravnastanam 
sanglem: “Mhakai tuje lagim zaitem kitem uloupak zai, Olga.” 


Michaelachim utram aikon Olga samkench ojeaplem ani 
chintnanim ghuspolem. Karann itlea maien ani thonddaien 
Michael halinchea 10 mhoineaanchea kallant tichea lagim 
ulounk naslo. 


“Kitem ulounk sodtaloi Michael? Uloi...” Olga tache zapek 
ravlem. 


“Poilem tum kitem sangunk sodi?” Michael tichea 
dolelanim poit ravlo. Tinném nodor kuxik kaddli. Karann 
tache dolle aplea dolleanim kitem sodtatxe tika dislem. Ti 
bhieli. Torui dir gheun tinnem sanglem. 


“Polle Michael. Mhaka lagon hea ghorabeantli sovostkai 
bhigoddlea. Eklo dusreacho dusman zala. Porki zala. Tea 
khatir hanvunch tacher nirnnoi ghetam. 


“Koslo nirnnoi?” 


“Hem soglem visrunk, hanv ho ganv soddun pois vochonk 
sodtam.” Olgachea dolleanim dukham bhorlim. 

“Kednanch porot ienam zaunk hanvem vochpacho nirmnoi 
ghetla.” 


Olga unkhtteanim roddunk laglem. Tachean sonxi nezo 
zalem. Michaelan nodor pois vheli. “Punn, punn mhaka 
tumkam soddun vochon disonam. Mhaka tumcho khub- 
khub mog asa!” 


Olga roddot ravlem. Michael taka lagim sorlo. Poilech pavtti 
tannem Olgachea kensar aplo hat vhoddlo. Dogaincheim ang 
xirxirlem. 


“Roddonakai Olga. Tunvem hem ghor soddun vochpachi 
tujer palli ievchinam.” Tannem sanglem. Olga ojeaplem. Apli 
nodor voir kaddli. “Atam mhozo ofisacho vell zalo. Hanv 
atam ofisant votam. Tuka sanje sagtam!” “Sanje? Sanje 
kiteak? tum aiz donparam jevunk ghora ievcho nam tor?” 
Olgan vicharlem. 


“Nam. Aiz mhaka kaim sompovpa sarkim kamam asant.” 
To aple kens ugoupak laglo.” Punn, tujea vangdda mhaka 
cha pieunk zai. Chol cha ghal mhunnon sang nanak. Nana! 
Amkam dogainkui cha ghal! Vell zalo!” Tannench ulo marun 
sanglem. 


Olga samkem ojeaplem. Rozak novo visvasacho suria udelo 
so dislo. Khuxalkaiechim dukham aplea palvak punxit ti 
kuznant geli. i 


“Ani tum kednam sangtolo?” 


“Aiz sanje mhojem kam sompta tednam tum gaddi gheun 
mhaka vhorunk ieo. Pois mhaka tujexim ulounk zai. Tum 
kitlench vaitt monam niallinakai. Tum mhoji avoi koxi. 
Mhojea bapaichi sakramentachi potin.” 


Hea utrancho orth Olgak mellunkuch nam. Soglo dis tem 
ti tachim utram niallit ravlem. Tancho thav kaddunk. 


Ofisantlean bhair sorlo ani tea adim sogleacher bore 
bhaxen nodor marun soglem zagear asam tachi khatri korun 
ghetli. Apli chavi peona lagim dili ani “hanv faleam kamank 
ievcho nam. Kiteim gorjechem zai zalear chavi ugddun di.” 


Oxem sangun bhair sorlo ani ofisacher ek nodor laili ani 
Olga fuddem ravta tem pollovun, tachexim gelo. 

“Dev bori sanz dium Michael.” Dev bori sanz dium Olga! 
Oxem mhunnon Michael gaddien bhitor sorlo. Olga kuxik 
sorlem. Motar apnnem chalu keli ani nvoean aple kochericher 
ek nodor marun mottar chalik laili. 


Dha minut gaddi choloili. Punn ekui zap kaddlinam. 
Samko gelo ani te don gul'leche tenkxer ubo ravlo. 


“Heo Olga. Bhieum-naka. Hanv tuka kainch korinam.” 


Olga Michaelachea fattlean cholot gelem ani to ubo aslelea 
zagear ubem ravlem. 


“Polle Olga. Hanga khub varem marta nhoi? Hangachean 
samko khala somdir. Fuddem koslich addkoll nam. Sundor 
zago.” 

“Hoi. Ekdom sundor! Hanga ek sundor bonglo bandun 
ravpak konnak noxib zatelem kai?” Olgan mhunnttlem. Kant 
varo martalo. 


“Tem hanv nokom. Karann hanvem hangach ek bonglo 
bandun ravpak chintlelem.” 


Tunvem? Ah! Ekdom sundor! Punn to zago konnancho?” 
Olgan sorbhonvtim polleun vicharlem. 


“To zago mhozoch. Hamen to teach kamank ghetlolo. 
Punn to bonglo mhojea noxiban nam. Michaelan chintest 
zaun sanglem. 

“Kiteak?” 


“Tem tuka kolltelem. Sangchi goroz nam. Punn, jem tuka 
hanv sangunk sodtam tem odik molachem. Aik Olga!” 


To eka khoddpar boslo. Taka fuddo korun Olga boslem 
ani tachea tonddakuch polloit raviem. 


Mhojea jivitan mhoji avoi soddli zalear aiz pasun mhaka 
sogleo vostu mevleleo. Ani mhojea bapain koslech tras 
dinastanam amkam mogan ani apurbaaien vaddoilele. Avoichi 
omollxik tor nanan kaddun uddoili. Nana amchi konn ti 
zannaim? Ti mhoje ajechi mavxe bhoinn. Aplea ghorkarachea 
mornna uprant tika urleli ti mhoji avoi. Tika zaite soire 
bhurgim pasun aslim. Dunn zannttim monxeami konnak zai? 
Ek dis mhoji aji tika gheun amger aili. Ani ti amgeruch urli. 


Tichi khobor tum mhaka kiteak hea vellar sangtai? 

“Hanv fokot amchea gharan ticho zago konn to sangtam. 
Mhoje avoichea fattlean tinnem amchem ghor sambaulem. 


“Tujer hanv ragar mhunnon tum ghoddiek somzotai 
astolem. Hanv tujer ragar nhoi. Hanv ragar to mhojea 
bapaicher.” 


“Ani mhojer nhoi?” 


“Nam. Tuji adim pasun mhaka khub vhoddvik. Tum 
amchea gharan ievche adim thaun sodanch mhaka tuzo 
mog! 


“Mhozo mog?” Olga ojeaplem. 


“Hoi. Tuzo mog.” Khoro rag mhaka asa to mhojea 
bapaicho. Tannem koddu tallean sanglem. 


“Tujea bapaicho? Tum tor taka aplea jivaporos mandtalo!” 
“Hoi. Ani taka karann asa.” 
“Koslem karann?” 


“Tuka koxem sangunk survat korchem tench mhaka 
somzonam. Tujea sarkea anjea sarkea choliek oslem dukh 
bhogoilelem mhaka naka aslem. Tuka khub sukhan 
samballchem, maie mogan dovorchem oxem hanvem 
chintlelem. Okosmat vell bodol’lo. Mhozo papa tuje lagim 
kazar zalo.” 


Olga ojaplem. 


“Hoi Olga. Tuje poilech nodren hanv tujea mogachea 
bandpasan ghuspolom. Mogachea bandpasan ghuspolom. 
Tuka hanv sansnnank mhoji potin korunk sodi. Dunn 
durdoivan tum mhojea bapaichi potin zali. Tumchea 
lognanchi khobor aikon hanv piso koso zalom. Mhojem 
ordhem jivit ani ak’kench sopon mhojea bapain mhojea 
dolleam mukhar chorun vhelolem mhojean polleunk zainam 
zalem. Ani teach khatir mhojea bapaicher hanv dolle foddun 
ragar zalom. Mhojea dolleam mukhar asleli mhonvanchi polli, 
hanvem samballun dovorleli mhozoch bapai chinvta tem 
mhojean polleunk zainam zalem. Punn, kitem kortolom? Tuka 
4 dis polloinam zalear mhojean zainam. Ani to mhozo bapui. 
Tachea hokhachi vost, magir ti mhaka kitlii zai zaum. Ti 
hanv koxi chorun vhortolom? Ani aplea bapaichi vost konn 

borea ontoskornnancho put chortolo.” 


Olga samkench monem zalem. Ho ghutt taka samkoch 
gondollak ghalit ravlo. Taka atam soglem uktem zalelem. 
Tea ghuttache kallke kuddin okosmat uzvadd fankon, 


konnxean konnso taka disunk laglolo. 
“Tor tunvem tujem kalliz poilem mhaka kiteak uktem 
korunk nam?” Khub vellan Olgan vicharlem. 


“Jea disak tuka sangunk sodi, teach disa mhojea papan 
tumchea lognachea tharavachi khobor mhaka sangli. 


“Ah! Deva!” Olga suskarlem. 

“Ani azunui hanv mhojea bapaicher oneai korunk kobul 
nam!” 

“Tor atam kitem korunk zata? tum mhonnttai ki...” 

“Nam Olga. Tum sangtai toslo upai hanvem chintunk 
nam.” Dukhest punn nitt'tt tallean Michaelan sanglem. “Hanv 


ek pavtt nirnnoi ghetlolo kednanch fattim soronam tem tum 
zannoi.” 


“Zannam, Punn tum atam kitem korunk sodtai?” 


“Atam hanv anik kitem kortolom? Atam ho ekuch upai.” 
Mogan tachea kopolar ani kensancher hat voddlo. Tachem 
tondd poxelem. Dolleanim nitt polloit ravlo. “Olga mhojea 
nanak ani papak samball. Thoddeach disanim mhozo bhav 
Albert ietolo. Tachoi samball kor.” 


Oxem sangon to ubo ravlo. Sogleak bore bhaxen nodor 
marli. Ani dolle dhampun uddki marli. Sumar 20 secondanim 
ghos! korun udkacho avaz zalo. Udkak bhonvro zalo. 


Kaim vell udik nettan hal'lem ani tike-tike xant zalem. 
Olga eksurench tea udkak polloit raviem. 

FAIDEACHE KAIDE 


D oir sanjvellchi Khobor. Mhozo eklo kallzacho ixtt mhaka 
nellunk aio. Zaitea vorsam meren, to Goem soddun, bhailea 

t ravtalo. Thoinch logn zaun tannem aplo sonvsar 
selolo. Mhonnttat nhoi, pott bhorta thoim sonvsar? Dunn 
macho orth oso zainam: “dolle add mosonn padd” 


To khub xiklolo. Taka aplea deshant aplea hatan kiteim 
‘ori korun dakhovpak zai aslem. Bharatachea ani aplea 
GSoenchea bolgeachim sopnam rongovpi Cyril babacher 
Goench nhoi tor Bharat legit soddun vochpachi palli aileli. 
Sarann, hanga tachea xikpache ani gineananche tankek ani 
uxarkaiek chuddtti legit, konna eklean halovunk nam. 
Jevnnar bostelea musak ambuddtat toso ambddun ghatlolo. 
Hanga poixea xivai puta kaddi halonam, poixe aslea xivai 
hanga kagot cholonam, tuka jivont ravpacho poriai uronam. 
Punn tuka podon aslear uzo maddoi! Tuka podvi aslear hanga 
kainch unnem nam. Eksurea kiddea, tuka, vollokhui 
volikhonam... 


To Goencho bhair sortanam tacho avoi-bapui khub 
seddlolo. Tancho to ekttoch bhurgo aslelean, tankam to 
sodanch aplea fuddeant, aple nodre mukhar zai aslo. Punn, 
noxibak zai asunk naka? Lhan rompiek zoxi savllechi goroz 
asta, ani zanttea rukhak, vaddla poros pois rakhon dovorpak 
surokshonn zai asta, toxench monxeakui zai asta. 


To bhair gelea uprant, apnnem kede axen aplea putak 
xikoilolo ani kosle doxen aplo put pordesant pavlolo, tem 
chintun-chintun, bapui dolle dhampta. Tannem, aplea putak, 
aple nodre bhair chear dis legit dovrunk naslo. Xikop naslelea 
bapaichean hem koxench sonxi nezo zalem. Tachem gineanui 
ganvgirem aslelean, tachean unchle vichar korunk zalenant. 
Teagache dag sonsunk zalenant. Tache nimannem sonskar, 
mhozoch bapui zalelea vori, hanvem korche poddle. 


To lenna don vorsanim ghara ailo, tache avoicho jiv khub 
khoxi zal'lo. Punn ti khoxi, chodd kall toglinam. Jivitachea 
vadilan dhoke sonxit-sonxit oskot zalelean tichem kalliz eka 
kallzachea dhokeak bholli poddlem ani tinnem Cyril-babak 
Sonvsarant eklo-eksuro dovrun aplea ghorakrak sangat dilo. 

Tea vellar Cyril bab ghora aslo. 


Tache avoichea mornna uprant, Goeam aso pasun, mhoje 
avoin tache avoicho zago ghetlo. Taka samballlo. Goencho 
bhair soron vota astanam mbhoje avoik veng marli ani 
dolleanim dukham kaddun mhollem: 


“Maim hem tujem sogllem hanv koxem farik korum? 
Josephak ek bhoinn tori asli zalear, hanv tacho bhavoji 
zatolom aslom. Punn, tovui nirbhagi mhojeach sarko eklo 
eksuro!” 


Mhoje avoichean hem sonxi nezo zalem. Ticheai 
dolleantlean ghosghoxit dukam denvlim. Taka aplea khankent 
vhoddlo ani tachem tondd poxet-poxet mhollem!” Tum tacho 
bhavojiso zaunk kiteak sodtai re puta? Tum tacho bhav ani 
mhozo dhaktto put mure xannea!” 


Kaim vell meren ami tegaim zannam eka-mekachea 
tonddak polloit roddot ravlim. 


To bhair soron vechea adim, aplem xet tannem eklea 
xezareak rovunk dilem ani ghor, konn eklea poisulea 
soireachea hatan dilem. Konn tori mellta zalear bhaddean 
dovor mhunnon sanglem. Orxim to tem soglem mhojech 
avoi kodden divpacho. Punn amchim dogainchim ghoram 
20 mintanchea ontorak aslelean toxem korpak amkam xek'kie 
naslem. Amcheim ek xet aslem. Ghora bhair ek bhatt aslem. 
Amchem soglem pollevn tacheai vostuncher mhoje avoichean 
nodor dovorpak zavchem naslem. 


Mhozoi bhes Cirilachech bhaxen zaupacho. Punn, mhozo 
bapui, ek serkari karkun aslelean, tachea fattlean serkarak 
mhaka ek nokri divchich poddli. Tea bhair ganvcho rejidor 
mhojea paicho ixtt aslo. 


Ciril-bab Goem soddun gelea uprant, to tacho soiroch 
aplea bhurgeank gheun tachea ghorant ravunk laglo. Hi 
khobor eke chitti udexim hanvem Cyrilak kolloili. Tachea 
soireanui taka chitt boroili. Aplo soiro aplea ghorachi 
poramus kortolo ani samballtolo mhunnon chintun, Cyril 
khub khoxi zalo. Karann 80 hozar khorch korun, tannem 
tem ghor halinch sarkem kelolem. 


He gozalik 15 vorsam soron gelolim. Tea modem ek pavtti 
Cyril Goeam ailo ani ek kuskuttachi vost ghenastanam mhoje 

mavxe bhoinnikodden logn zalo. Ek dis mhoje maink tannem 
fokannanim mhollem: 


“Maim, hem polle. Hanv jikhlom! Tuzo putuch nhoi. Tor 
hanv tuje bhoinnincho zanvoim zalom. Mhunnge tuzoi 
zanvoim! Put ani zanvoim tuzo! Polle kedi hat-trick hanvem 
keli ghe!” 


Soglim hanslim. “Pixeak khoim apunn dedd xanno dista. 
Taka hanv kitem korum?” Main mhollem: “Ti chuk tuji nhoi!” 


Khoxechea umalleanim bhorlele te dis koxe ani 
khoinchean dhanvle tem mat konna ekleak kollem nam. 
Cyril-bab apli don mhoineanchi rojea sompovun pordesant 
gelo. Thoim tankam ek babulo ani bai zalim. Tanchea mogan 
bhorlelea ghorabeacho sonvsar sukhan cholonk laglo. 


Jea disa Goenchea nillea mollbar Natalanchea mhoineant 
suotontraiecho suria obhimanan mekllo varo gheun ailolo 
tea vellar tachea kallzant ek akantachi uddki ghetli. Soglea 
Goenkarank ekttavun tannem ek party dili. Karonn, jea 
serkarachea ghoirvepara khatir apleak aplo avoi desh soddcho 
poddlolo, tea sorkaracher xekim apli sattli-pottli kovllun 
ghora vochpachi palli aileli. Aplea Goencher ani aplea 
Goenkarancher xevttim khub bore dis udetele mhunnon 
tacho somoz zalolo. Goeant koxem-kitem soglem cholta tem 
vicharun, dor pondra disanim mhaka tachi chitt ietali. 
Goenchea mogacho ho piso, Goenchea bhair rabun 
pixeponnam kortalo. Goencho govrov gaitalo. 


Tachem ghor-bhatt ani xet soddun, mhaka bazuk kaddlo 
zalear, tachem Goeant ani kainch naslem. Tachi sasumaim 
vo mhoji mavxi sodanch pordesant ravtali. Tancheach 
fuddean ravtali. 


Ek dis, serkarache kull kaide ani mundkar kaide jahir 
zale. Tea kaidean, Goenkaranchem jivituch boldilem. Ekach 
faran sadharonn bhattkarak rosteavelo bhikari korun ani 
bhattkaran kakuten bhorun asro nasleleak tharo bandunk 
aplea bhattan zago dilolea monxak bhattkar korun bosoilo. 
Vhoddlea-vhoddlea bhattkarachem soddun di. "Hm 
bhattam koxim ghetlelim ti Devak khobor. à 
vivadachi. Punn konnem eklean eka m 

nasleleak tem koxem somzotelem aslem? He kaide korpeam 
modle. Kitlim bhattam aslele monis aslet tovui vadachoch 
vixoi. Konnachi axea ani konnanchi doxea? 


Te kaide pas zalele tea disache eka ghoddnnechi mhaka 
iad zata. Mhojea dogui mundkaranim mhojem ak'kem 
bhattuch paddun narl vikhle. Adsorancho xinvor korun 
mouza marleo. Vichar korunk gele suvater, tannim nettan, 
novea kaideaacher bot dakovun mhaka zannvaio sangun 
addechem bhattkarponn gazoilem. Magir hanvem pulisen 
kagall mandddun, tanchea hatank beddio ghalun, pulisen 
chear dis bond dovrun, tanche fatticho dhul fapddun, tankam 
visranti divum. Ti magir dusri gozal. 


He gozalichi Cyrilak nond zaina fuddem, to Goeant ailo. 
Xet rovpean ani gharant ravpean taka tale-bole sangun 
funslavun dhaddlo. 


Cyrilacho bapui, Pasku bhattkaracho munddkar. Tachea 
bapaichean ghorabhonvtim aslolo zago vikto gheunk zalenam. 
Hannem to aplea koxttanchea duddvanim vikto ghetlo. Aplea 
ghorachi durusti keli ani apli avoi roitali tem xetui viktem 
ghetlem. Tosoch ek dhakttuloch band aslo. Torui vikto gheto. 
Karann, tea 2500 choukonn metranchea zagear, amcheo anek 
iadi asleo. Thoinch bosun ami khelltale ani pankatteo laun, 
suknnim-kirantteo dhortale. Thoinchean vhanvpi vhallant- 
le ami goroun nustem kaddttale. Amche barik-motte ghutt 
ami thoinch uloitale. Dukham-sukham, ami thoim vanttun 
ghevchim. Tea eksurea zagear, ami sangat sazovcho. Sopnam 
rongovchim. Punsot vetelea iadink novea ani chokmokit 
rongan nettochem.... ani khub...! 


Khorem mhonnxi zalear, to bandd mhakach vikto 
ghevpacho aslo. Punn hangachea chimtte bhor pagaran 
chopko bhor mhargaientlean par kaddtta mhollear, jivacheo 
ghoddio zataleo. Bolsant kitench xil'lok uronaslem. 


Bhatkaran to band vikpak kaddla mhunn mhojea kanar 
poddonam fuddem, hanvem tabortob Cyrilbabak chitt boroun 
kolloilem. Tachea lagim duddu asle. Mhunnttoch tannem to 
band tabortob vikto ghetlo. Tacher vhoddlimxim follam 
divpachim zhaddam naslim. Fokot sov ghonttam-amblean- 
chim zhaddam. Tim adim konnuch bhattkar paddinaslo. 
Ataim tim ghonttam vattsuruch khatale. Ambeank 

vattsureanche ambe ani bandak vattsurancho band 
mhunnon lok vollkhotale. Mhunntoch kiteim paddpachi 
konnacheruch palli aili nam. 


Oxem cholot gelem. Fokot paddop kortale tem 
maddanchem. Ojeapanchi gozal mhollear tea bandavelea 
maddanchea narl sukon zhoddttale. Konnuch hat lainaslo. 
Karann, te narl konnankuch pochonant oxem mhunnttale. 
Kitem sot ani kitem fott ti Devak khobor. Tacho to soiro 
ken’naim follak ambleo kaddi ani amkaim thoddeo dhaddun 
ditalo. Sogle ambo pall'lo zalear ganvcheankuch nhoi tor 
vattsurank legit borem disonaslem. 


Ek dis Surveyche kocherin gelle kodden mhaka tea 
soireachem mottlobponnam kollon ailim. Hi khobor hanvem 
taka boroili ani to Kenna ietolo tachi vatt polloit ravlom. 


Hanv Delhik koslea trainingak gelolom. Thoim sumar 
oddez mhoine urlom. Tea kalla modem, tea soirean ghor 
sarkem kelam mhonn hanvem aikolem. Ani, hanv jen’na 
thoim pollovunk gelom, ten’nam tannem tea ghorak 
hozaranim rupia khorchun taka samkem adhunik rup dilem. 
Mhaka kollon ailem. Hanvem tache lagim choukoxi keli. 
Apunn kaim taka’ bhaddem farir korinam. Tea khatir tech 
duddu apnnem tachea ghorak khorchileat mhunnon mhaka 
sanglem. 


Zorui tannem toxem sangun soglem pusun vhorpak 
kel'lem, torui mhojea, fattlean matxe khorzot ravlem. Hi sogli 
khobor hanvem Cyril babak kolloili ani ghora apoilo. 


Mhojea filiadacho krizm aslo dekhun hanv mhoje 
ghorkarnik gheun Mhapxeam gelom. Amchea fattafatt Cyril 
bab ailo. Kaim kopdde eka dhakttuleach began ghalun, 
Ponnje vochun faleam ietam mhunnon sangon bhair soron 
gelo. 


Ami sanje vella ghora ailea uprant Cyrilachi khobor mhaka 
ko. To sanje porton iet kai mhunnon hanv ratchea dha 
voram meren ravlo. Dusrea disa sokallim kocherint vochonk 
nam, Mhoje ghorkan’nin achkit sutti kaddleli. (casual leave) 


Te sanje pavnne sovachea odmasak Cyril bab amger ailo. 
Samko bejear zaun. Tachea bhesak ani mukamollak 
polloitanch mhaka khub somzolem. Karonn, tachea 

dolleanim mhaka dukham dislim. Mhaka polloitanch tim 
dukam vhanvunk laglim. Moneanim tannem mhaka ghott'tt 
veng marli ani dogui roddle. Mhaka tannem utranim kitench 
sangpachi goroz poddli nam. 


Taka hanvem laginch aslele kodelir bosoilo. Mhoje 
ghorkarnin ieun taka zapailo. Tannem ekui utor 
uloinastanam apli toklich haloun tika zap dili. Ghorkarn ek 
khinnbhor thambli. Akerek tachem beg gheun bhitor geli. 
Hanveim vicharlelea prosnnancheo zapoi to apli tokli ani 
hat haloinuch diit ravlo. Roddot ravlo. 


Mhoji ghorkan’n cha gheun aili. Tegainchea mukhar tin 
chikr pirio dovorleo ani amchea fuddeant bosli. 


Sogleanim ti cha moneanim sompoili. Fokot uloitali ti 
mhoji ghorkan’n. Khub vellan to ulovpak laglo. Tannem aplea 
kallzachem tufan mhojea mukar uktem kelem. 


Xet rovpi xetacho ahoni zalolo. Serkarachea novea kaidea 
pormonnem xetache zomnik dor chovkonn metrak poixe 
kimot tharailoli. Bhattachea zageak chimttibhor poixe kimot 
farir korpachi. Soglech borobor farir kortolo zalear 35 
poixeanim ani vibhaganim farir kortolo zalear 60 poixeanim 
choukott metrak farir korpachem. Hanga 60.35 poixeanim 
tallo ani peddvo legit ek-ek pavtti mellonam. Punn 
munddkar-xetkarank zominn mellta. Nam tor thodde-thodde 
poixe farir korpachi ievzonn asa. Bara vorsam adim tich 
xetachi zomin 1 rupian choukott metr oxe doren Ciribin 
ghetloli. Ani itlea vorsanim te zomnichem mol taka kitlem 
mevlem? Moddlelea poixeancho veaz punn zait kai? Aiz ek 
xetkar sat-att pasun, xetancho dhoni. Mundkar kaidean. 
Eka bhattkarak ekuch xet aslem tacho dhoni mundkar. 
Eka xetkareak omkinch xetam vo kaidean ekuch xet asunk 
zai aslem. Ani tenvuim chodd xetam aslelea bhattkarachem. 


To tacho soiro. Tachea ghora ani bhattacho dhoni zalolo. 
Survey legit tannem aplea nanvar korun ghetleli. Taka sarko 
tacheach koxttanchea ghorant bhitor legit soronk mevlenam. 
To Goeant ailamhunnon kolltanch, tea tachea soirean chear 
movali ani gundd haddun daran bosoilele. Tankam pollovun 
to bhielo. 


Tea vattsuranchea bandachi tea soirean ani eka gunddan 

aplea nanvar survey korun ghetloli. Survey promulgate zaun 
tacher dhoniponnancho xik'koi poddlolo. Tea soirean adim 
surveychim kagdam taka dhaddlelim. Tim soglim nokli 
mhunnon taka atam somzolem. Hea fuddem kitem kortolo 
zalear nitisobhecheo paireo zhoroupacheo.... Ani nit mhunn 
lagim asta? Sat somdiram peltoddi...! 


Koslech purave ani dakle ghenastanam konneim 
konnanchiim bhattam ani zage aplea nanvar lavun ghetle. 
Mellta toxi, vatter mellta tanchea nanvar survey korpi 
monxeanim bezababdarponnan ti survey keli. Ghora bhair 
ani ganvam bhair asleleanchi ani doxea kitem? Hem soglem 
sorkaran kosle bazucher kelam kai? Kai sorkari kaide 
korpeam modem ghor-bhatt aslele monis naslet kai? Va kaim 
mottea bhattkaramvelo rag kaddpak ho kaido oso omlant 
haddlo? Ani tantun chidd’dole konn? Barik bhattkar! Hi 
chukh konnuch kiteak sudraunk sodinam? Hem mhozo ixtt 
mhoje lagim vicharunk laglo. Hanv mhunnon taka kitem 
sangtolom aslom? Kaido tor kaido zala! Serkaran apli kailolli 
mandun ghetlea! Tacher hanv mhunnon kitem uloitolom? 


To bhattkar, aplea koxttanche duddu moddun rostad ani 
poxear zalo. Kakutik gelle kodden bhattkarak suroi birmot 
futtli. Koxttanche duddu, Goenche matiecho mog ani odhikar 
vhogddaun boslo. 


~ Akerek Goenchea ani deshachea mogacho put desh bhairo 
zalo. Apleach desant to pordeshi zalo. 


Ani... aiz donparam aplea dolleanim dukham bhorun, 
dimbi ghatli ani aplea mogachea Goenche tambdde matieche 
bhumecho umanv ghetlo. Muttbhor tambddi mati eke 
plastikeche potient ghalun sasnna khatir to vimanant 
choddlo. Polloiteleanchea dolleanim uzo pettlo! Ani hanv.... 

AMGER PATIV IETA 


“Pasi kombean sad ghalche adim Amonnencho ganv 
zaglolo. Orxim amchea ganvchea lokachi pod’dotuch veglli. 
Sokallchi sov zavche adim vaddear konnuch uttonam. Kedii 
takit asum. Zanv magir to xetkar vo bhattkar. Toxem 
polleunk gelear Amonnecho lok allxi nhoi. Khub koxtt korpi 
ani uktea monacho. Somzutan ani eke thoravik pod’dotin 
kam korpi lokancho ganv. Mogachea monxeanim bhorlolo. 


Punn aicho dis tacho ek addvad koso. Ani okosmat 
sogleank takit zaleli. Kam korpantuch nhoi, tor uloitelim 
utram legit matxe nettan ani taktiken bhair sortalim. 
Protekak kiteim tori gorjechem ani mhotvachem xem dusreak 
sangpachem ani korpachem aslem. Ekleachea fuddlea 
darantlean bhair sorlolo monis dusreachea fuddlea nam tor 
fattlea darantlean par zatalo. Vostu zagear ghaltalo. Konnuim 
konnancheai ghorant bhitor soron, hukum soddttalo. Ani 
tea hukumank mhotvan palltale. Koxem kitem to 25 ghoram 
aslolo Voilo Vaddoch ek ghor zalelea bhaxen diso. Ani tea 
ghorant ek mhotvachi porob, vo konn tori ek manest ievpacho 
aslo zaunk zai diso. Karonn, ganvchea bhurgeanim ekttaim 
zaun dor ek ghor sundor rongoilem. Zhaddam-peddam 
sankallun soglo vattaruch nitoll kelolo. Rosto pasun zagear 
ghatlolo. 


Ganvchea manddar ek vhoddlo mattov ghaltolo. 
Hozaranim lokanchi soi korche khatir kodeli manddleleo. 
Dor eka ghorabean ek jevnnancho prokar toiar kelolo! Ani 
pochvis ghorabeanche 25 jevnnanche prokar! Kaitan 
poderan tor aplea Mumboichea eke nanvadik hotelant kam 
korpi bhavak apoun haddlolo. Fokot bore undde bhazche 
khatir. 


Santananchea ghorachi odik sundorai. Tem akhench 
sarkem korun, rongoun ani zomnik tizoli ghalun eke lognak 
toiar zalele vokle bhaxen nettoilelem diso. Ghora bhonvtem 
torekvar zhaddam lailelim. Tem polloun ti vokol eke sundor 
fulbagent boslelea vori diso. Pavs poddonk laglear fokot tin 
attvoddech zalele. Zomin ani azubazucho vattarui panchvo 
char zalolo. Fattleo ani fuddleo Xirvoicheo dongul'leo, 

Vagornamodd'develo vattar. Ubo aslolo Chandreshvoracho 
porvot. Azu bazunchim xetam-bhattam panchvea char rongan 
hanstalim. Fattle tin dis pavsan asor kel'lean, vatter udik 
sattounk naslem. Tea vaddeacho akaruch bodol'lolo. 


Fanteavelo xant-xitoll varo, jivak xanti ani kallzak urbha 
ditalo. 


Santanacho put Victor aiz aplem padriponnachem poilem 
Mis mhonnpacho aslo khoro. Punn, dor eka vaddeavelea 
monxeak to aploch padri koso. Nighteach udetelea suria 
bhaxen dor ekleachem mukamoll porzolltelem polleun kovtuk 
diso. Ho bodol gel'llea mhoinebhorchean cholot ailolo. 
Vaddeavelim bhurgim karandai kortalim. Tancher pasun 
konna ekleacho tabo naslo. Tankam kosleoi mostio korpachi 
aiz mekllik asli. 


Ani tea ganvcho poiloch put padri zatalo. Axecho suria 
aiz tanchea paddosar udevpacho aslo. Igorz nettoileli ani 
kherit gitam gavpak ganvchea bhurgeancho “Kepenchim 
Kirnnam” ho pongodd fattlo dedd mhoino mon laun gitam 
xiktalo. 


Sadde novank Mis ievpachem aslem. Punn tea adim tea 
sundor nettoilele ganvche Igorjent lok chikar bhorlolo. 
Ganvchea bhurgeanchea gitanchea ani songitachea suranim 
Igorz samki chikar ani vattar bhorun gelolo. Ponnjechean 
Bism Saibui ailolo. Taka ganvchea bhurgeanim fulanim ievkar 
dilo. ; 


Mis suru zavpachea vellar poile sogle iadnik bhitor sorle. 
Tea adim ho padri zaupi tornatto angak samkim dhovim ful 
anglim ghalun ani istol tirkos uzvea bhuzavelean davea 
bhenddache meren haddun kordanvan bhenddak bandun 
eka kherit zagear sokla bosun aslo. Uprant Bisp Saib ani 
tache sangati vhodde sasaien bhitor sorle. Gaiananchea 
suranim Igorz bhorun geli. Bisp Saib Misak survat korta. 


Purannavelim vachpam ani aichea disacho povitr 
pustokacho bhag vachlea uprant iadnikponnache 
sounskarnnechi rit suru zata. Eklo igorjecho vhoddil fuddem 
sorta anik aichea disak konn padri zaupacho asa zalear 
fuddem sor mhonntta. Tea vellar amcho tormatto fuddem 
soron apnnak khoxi asa mhunnon sobhemazar sangta. 

Tea vellar eklo igorjecho fuddari tachem sarkem nanv 
gheta ani apoita. Motte umedin ani anondan amcho Victor 
fuddem sorta. Taka padri zaupachi khorich khoxi asa zalear 
vicharta: “Hoi”! to zobab dita. 


“Tum ho padriponnancho bhes tujech khoxen apnnaunk 
fuddem sorlai kai tuka dusrean konneim bollan fuddem 
kaddla?” 


“Nam, Hanv mhojech khoxen fuddem sorlam.” 


Tea uprant Bisp Saib ek lhanxem provochon korta ani 
hea padriponnanchea bhesachi sarki iskuttaun vollokh dita. 
Tachea uprant hem Dev-monniarponn ghevpak khoxi asa 
ani hi zababdari, kedeai koxttanim ani trasanim legit, 
povitrponnan samballtolo zalear tache lagim vicharta. 


“Hoi, Devachea adaran hanv palltolom” 
Ho tacho zabab dor ekleachea kallzant riglo. 


Bism Saib fuddem sorta. Amchea venchun kaddleleachea 
hatant aple hat ghalun apleak ani Igorjechea kaideank 
sodanch khalti ravtolo zalear vicharta. Amcho Victor vhodda 
khot-khotean prosnnak zabab dita. 


Tachea uprant Igorjen manun ghetlelea soglea bhoktanchi 
ladin suru zata. He ladinint hea amchea novea padrik soglea 
toranchem boll ani kurpa favo zaunk tea sorgest bhoktam 
lagim vinonti kortat. 


Ladinichea vellar, Victor modlea altara mukhar sorpott 
poddon omto nhidon ravta ani guptim magnnim korta. 


Ladin somplea uprant to utton ubo zata ani Bism 
Saibachea fuddean vochon ubo ravta. Bism saib tache tokler 
aplo hat dovorta ani ek dhaktulench gupit magnnem korta. 
Tachea uprant dusrei iadnik tache tokler hat dovrun 
magnnim kortat. 


Hem soglem somplea urpant, to Bism Saibachea fuddeant 
dimbi ghalta. Bism Saib mottean sounskarachem magnnem 
korta. 


To iadnik zata. Tacho avoi bapui fuddem soron novea 
padrichi nhesovnn aplea putachea hatan ghaltat. Tim dogaim 
ap-aplea zagear vochun bostat. Novo padri tem nhesun 

igorjecho kunvor koso bovuch sobta. Lokank mottem koutuk 
dista. To tem anglem ghalun ieta ani Bisp Saibachea fuddean, 
ubo ravta. Bism Saib tache donui hat telan makhta. Magir 
unddo ani kals to Bism Saibachea hatantlean gheta. 


Bism ani sogle, taka xanticho umo ditat, ani tea uprant 
Mis fuddem chalu zata. 


Bhettounnecho akt suru zalo. 


Upkarachea utranim dor eke bhavikachem kalliz upott 
bhorun gelem. Aplea dolleanim ailelim dukam xezarcho 
bhavik polloit mhunnon, dolleacho konnxeachean lip- 
choriam polloi zalear tachea dolleancho kantt bhorun ailole... 
Magir konnem konnak kitem lipovpachem? 


Mis somplea uprant novea padrin anik ek pavtti aplea 
mogacheanche upkar mandle ani aple hat voir kaddle ani 
sorgant dolle laun Bisp Saibachea vangdda axirvad dilo. 


“Sorv podvedar Bap, Putr ani Povitr Atmo tumcher axirvad 
ghalum ani tumkam prosond zaum” oxem mhunnon Jenna 
novea sevokan aplo axirvad dilo, ten’nam khoroch apleak 
Devacheach hatantlean ho axirvad ailo oxem tankam dislem. 


Teach borobor ghanttancho khollkholl ani fogotteancho 
ghonnghonn zalo. Hajir asloleank eke torechem utranim 
vornnon korunk xekonam toslem dadhosponn dislem. 
Misache akerek ganvchea bhurgeanim “AMCHI VATT 
UZVADDAI SORVESPORA” hem git gailem. Tem git svota 
novea padrin khas goddoilolem taka protekar sur dilo. Tem 
oxem aslem. 


Kallkhe ratin choltanv ami - 

Vatter gundde adovtat amkam - 
Amchi vatt uzvaddai sorvespora 
Khoddkulanim polle xirkovtanv ami 
Pavlam amchim nisortat Dhoniam. 


Kalliz amchem oskot, bhieta 
Tujea dirache kaddiek, axeta 
Hi jib amchi utram, sodita 
Mhojim paviam tujextm, pavoita. 


Kallke ratin choltanv ami... 

Misa uprant sogle padri lok ani Bism Saib sakristin gele 
ani ap-aplim anglim bodollim. Anglim boldilea uprant, amcho 
padri portun igorjent ailo dimbi ghalun ek supurlench 
magnnem kelem ani soglleank mellche khatir modlea altara 
mukhar ubo ravlo. 


To ubo aslolea zageavelean lokameren sumar dha 
futtanchi ontor aslelean lok kitem korta tem taka bore toren 
polleunk melltalem. Khinn bhor to polloit urlo. Karonn, 
sogloch lok vangdda ieunk sodi. Eklo dusreak addaitalo. 
Karonn, dor eklo manis novea padrik apunn pollo hat launk 
sodtalo. Padri ojeaplo. Chotraien apli nodor ani kan tanche 
vatten laun, thoim kitem chol’lam zait tacho odmas kaddpak 
proitn korunk laglo. 


“Mhozo mhalgoddo put! Hanv tachea paiank mhojem kopol 
ghonxttitolom! Mhaka patkanchem bhogsonnem magon tea 
Kristak paim poddttolim!” Oso bapui mhunno. Avoi mhunno. 
“Ho mhozo angonnanim magon ghetlolo put! Taka hanv 
ghott’tt mhojea khanken dhortolim!” Bhoin mhunno: “Mhojea 
dor prosnak hache lagim zap asa. Dor addkhollik tache lagim 
novi vatt asa. Taka hanv pollo vengoitolim.” Bhav mhunno: 
“Mhojem soglem somzun gheun, mhaka maien vagovpi 
bhavak hanv paim poddttolom.” 


Oso protek monis kitem nam kitem karonn aplea 
monantlea monan sangun aplo poilo davo dakoitalo. 


Ghorchinch nhoi. Soglo lok. Karonn dor ekleachea 
kalizacho por to. Dor ekleachea kallzant tannem apleak kherit 
so zago melloun ghetlolo aslo. Tantlea tantun Santananchea 
kuxik ubo aslelea eka thonttea xezarean Santanancho kan 
tunklo. 


“Are Santan, mhaka vochum-di pollo. Ho zolmolea urpant, 
tumi jen’nam dogaim kamak vetalim, ten’nam taka mhojea 
fuddeant dovrun vetalim. Dis bor to mhojeach khanken 
vaddla. Titlench nhoi. Tumkam bhurgem naslem (enna legit 
hanvem Devache paim dhorlele. Noxiban hea ankvar 
thontteak ken’nach sotachem ball mellchem naslem. Dekhun 
hem mhojem daiz Devan tumchea hatan dil'lem. Mhaka 
jivitank eka bhurgeak pallpacho aslo. Tachea pasot hanvem 
kitlem kelem tachi iad kor.” Tachea dolleantlean ghoghe 
vhanvpak lagle. Santanan tachea dolleanim polloilem. Tea 
borobor khub iadi tachea monan aileo. To piddest aslo 

tednam don pavtti hea thonttean, agro korun taka aplea 
rogtachem dan kelelem...” Tachea paim amcho mhaka umanv 
gheunk zai. Mhozo put padri zala. Jivo jito Krist zala... Pasku 
tiv roddot aslo... boddboddot aslo... Santanan ani Pasku 
tivan eka mekak ghott veng marun roddpak survat keli. Lok 
thottaklo.... Eka mekachea tonddakuch polloit urlo. 


Modim ubo ravlolo novo padri fuddem sorlo. Azmentache 
pient aple donui hat buddoile. Konzolli bhor azment aplea 
hatan dhorlem ani Igorjent modem ailo. Apleak asa titleai 
bollan tannem tem azment xevttun voir chouxilean lokanche 
diken marlem ani bhorlelea tallean lokank mhollem: 


Mogacheamno! Hanv tumchem somzolam. Hea xevttitolea 
azmentachea rupan, hanv tumchea sogleanchea meren ekech 
pavtti pavlam. Mhoje bhag korun, tumcheantle konn eklo 
mhojea fuddean ievchi goroz nam. Tumi zonn eklo mhojea 
kallzant asat ani hanv tumchea dor ekleachea kallzant asam. 
Mhoje bhag korchi goroz nam. Hanv akoch tumcho. Zonn 
ekleacho sasnna khatir, sonvsara ani Deva mukhar! “Ani 
novea padrin tankam fuddo korun dimbi ghatli. Hat voir 
kele, apli nodor sorgant laili ani mottean magnnem kelem: 


“Rochlelea Deva. Hem soglem polloi ani somzun ghe!” 


Padri Victorachea dolleantlean don dukham denvon jim 
dhortorer poddlim, tancho sonnsonnit avaz dor ekachea 
kallza meren pavlo. 


ONATH 


D. sukrara Mhapxeam bazar bhorta. Ak'kea Bardezant 
ani tisvaddent toxench laginchea talukanim toiar ani utpon 
zalleo vostu thoim vikpak haddttat. Toxench lagsorlea zavum 
poisulea vattharantle lok thoim apleak attvoddeak zaitem 
saman viktem ghevpak ietat. Kaim lok don kamam khatir 
ietat. Aplo vepar vikun, apleak zaiteo vostu vikteo ghevpak. 
Kaim choleo choleank gorovpak, tor kaim chole sundor 
choliank faravpak. Kaim zann dusreank thokevunk tor kaim 
zann dusream mukar aplem prordhorxonn korpak. Oxei lok 
thoim ietat, je aplo disacho khorch dusreachea khustar 
kaddttat. Toxech kaim zann dusreak nagovunk, fottovunk, 
fosovunk, luttunk ani pakitt marunk... 


Sangpache mhollear, dor Sukrara, Mhapxencho bazar, 
samanan toxench lokan bhorun vota. Thoim ek vhodde 
zatrecho utsov bhorlelea vori dista... tea khatir Mhapxencho 
bazar, Goeant famad! 


Hoi. Sodanchech bhaxen bazar bhorlolo. Sodanchech 
bhaxen lokancho sanvar ani bovall. Ani sodanchech bhaxen 
Melvin tea Krisnnanchea manddache kuxik ubo aslo. 

Lokancher samko dhan ani mon lavun. 


Dor sukrara to Mhapxeam ieta. Sokallchea pavnne 
attanchea sumarak zo thoim ubo ravta, to samko donparchea 
donachea odmasak thoincho vota. Modim ani to khoinch 
vochonam. Nam mhunnon to khoincheach monxea kodden 
uloinam. Hea vichitr sobhavachea 25-30 vorsanchea 
tornatteak pollovun Krishnak ojeap diso. Kaim pavtti, to 
bhurgo toklen sarko asa kai mhunnon polleunk Krishnan 
tachea lagim ulovun polloilem. To bhurgo sarko aslo. Aiz 
Krishnan taka prosn korun, to oso kiteak korta kai mhunnon 
vicharun ghevpak ievjilem. Aple nodrek poddonam fuddem, 
Krishnan taka lagim apoilo ani aplo hat fuddem korun 
sanglem: “mhojem nanv Krishna Kamat. Tumchem nanv 
kitem? Khub dis zale. Ami eka-mekak polloitanv. Punn nam 
nokllo.” i 


Aploi hat fuddem korun tea bhurgean zap dili: “Hoi. 
Mhojem nam Melvin Couto. Hanv Ponnjecho. Abkari khatean 

up-odhikari mhunnon kam kortam.” Tannem soroll sanglem. 
Ami dogui ixtt zalear faideachem. Chodd korun mhaka!” 


“Ani mhakai!” Krishna hanslo. “Hanv tuka ek vicharum? 
Ragar zavop nam!” 


“Kitem tem?” 
“Tum dor Sukrara hanga kitem korta? Konnak sodta? 
“Ti khobor khub lamb asa.” Melvi chintest zalo. 


“Kitlii lamb asum.” Krisnan sanglem. Ek top-kolachi battli 
tachea hatan dili. “Ghe! Ami dogui thonddxem kiteim pievum- 
iea. Bhitor ieo. Giraikak azun zaito vell asa. Apnneim ek 
battli hatan dhori ani gol'lear boslo. Dusre vatten aslele 
kodelir Melvin boslo. Eka mekachea tonddak polloit, dogui 
sovkas pietale. 


“Hanv ek onath bhurgo Krishna bab.” Melvinan uloupak 
survat keli. Hanv Ponnjechea Onath Ashramant ravtam. 


“Mhonnge tuzo sonvsarant konnuch nam tor?” 


“Konn sangtolo? Ghoddie asot ani nasotui bi. Punn, 
tankam sodpacho mhozo proitn cholla.” Apli nodor pois lavun 
tannem sanglem. 


“Am! Punn, tum tankam hanga so kiteak sodtai? Tumcho 
ganv Bardesantuch mhunnon tuka khatri laglea vhoi?” 


“Nam toxi kainch mhaka khatri nam!” 

“Magir?” 

“Hem polle mhojea hatak chendrachem ken ani tantunt 
modem ek khuris asa.” Tannem aplo uzvo hat Krisnanche 
vatten kelo.” He bhaxen hatik khunna aslele kaim lok 
Mhapxeam Sukrarachea bazarant distat mhunnon mhaka 


konnem sanglelem. Tantlo ekloch tori dista zalear polloitalom 
hanv! 


“Hanveim tosleo khunnam aslele monis polleleat!” 
Krishnnan taka sanglem. “Matso rav. Anik thoddeach vellan 
mhozo eklo ixtt ietolo. To tuka sarkem sangtolo. Punn, tum 
oso xenddunk karann kitem?” 


“Tem hanv noklom. Jem polle hanv kitem zannam, tem 
hanv tuka sangtam.” Oxem mhunnon Melvinan aplea jivitachi 

kanni sangpak suru keli. 


“Eka bospagari zannttea monxeak hanv Sanvorddechea 
relve ixttexinar eksuroch xenddlolo mevlolo khoim. Tea vellar 
sanjechim sat voram zavun, sogleak kallok poddlolo. Hanv 
fokot tin vorsancho aslom. Bobo marun rodtta tem polleun 
mhaka Station Mastoran bhitor vhorun khaunk diun 
somadhan kelolo. To zanntto sodanch sanjecho Station 
Mastorak mellpak ietalo. Tea zannttean mhaka khankent 
marun aplea ghara vhelo ani ballgilo. To eksuroch ravtalo. 
Tachim ghorchim monxeam konnuch naslim. Karonn, to tea 
ganvchoi nhoi ani lognui zavunk naslo. Tannem mhozo bes 
boro samball kelo. Koxem xikchem, kitem xikchem, Kenna 
xikchem ani kiteak xikchem tem tannem mhaka bhes borem 
xikoilem. Orthant tannem mhaka xikunk xikoilem. Mhojea 
avoi-bapaichea poros pois vegllo, konnanchei tori kakuticher 
jietam ani vaddtam oxem tannem mhaka ken’nanch kollunk 
dilenam. Aploch sotacho bhurgo zalelea vori tannem mhaka 
vaddoilo.” 


“Hanv bara vorsancho aslom. Choutent xiktalom. Mhaka 
samballpi Lepold samko zantto zalo. Aple dis lagim pavleat 
mhunnon zannovnam fuddem tannem aplem ghor ani 
Ihanxem bhatt, mhojea nanvar kelem. Sod’deak tem soglem 
Ponnjechea Onath Ashramanche suvadin dilem. Tachea 
utponanchea khustar tannim mhaka vaddovcho zai titlem 
xikovcho. Tache lagim kaim poisoi aslo. To ghetlo ani mhakai 
vangdda ghevun to Onath Ashramant ravpak gelo. Thoim to 
att mhoineanim somplo. 


“Tachea fattlean, Asramantlem kam bam odik bhor diun 
korpak laglom. Karonn kosleim kam korpak tannem mhaka 
toiar kelolo.” 


Khub vell meren to vogich ravlo. 


“Hanv thoinch M. Com. meren xiklom ani Ponnjent adhari 
Abkari Odhikari mhunnon kam korpak laglom. Hanvem logn 
zavun mhozo sonvsar korcho hea khatir thoinchea 
zalvonnddaranim mhaka khub pavtti sanglelem. Punn, 
tankam hanvem dor pavtti ekuch zap dileli: “Mhaka poilem 
mhojem vounx sodun kaddunk zai. Hanv konn khoincho 
ani hanv oslea bhesar pavpak karonn kitem, tem mhaka 
poilem sodun kaddpak zai mhunnon. Mhojem kam zalea 

uprant hanv Ashramantlea bhurgeank xikoitalom. Thoincho 
ixeopui samballtalom. Ozunui tench kam kortam. Kosleim 
kam korpak mhaka tras zainam. Karonn, mhaka samballtolea 
bhagievontan mhaka kosleim kam korpak xikoilolo ani toiar 
kelolo ani kamanchi mhaka samki sonvoim zaleli. 


Khub dam, mhaka, mhojea avoi bapaik ghott'tt veng 
marun, mhoje bollixtt vengent tankam chiddun dhorchem 
oxem distalem. Tanem aple vole dolle punsle. Ani ghoddiek 
mhojea avoi-bapiaikui mhojea vinxim toxench bhogta 
astolem. Tim koslea uskeanim zogtat mhonn konn zannam? 
Khorem sangum? Tanche tras komi zavche ani tanchea 
zanntteponnant vo zanv tanchea momnanchea vellar tori 
aplea putachem tankam darshan zavchem oxem mhaka 
kallzantlean dista. Kiteak zannam? To mhaka samballpi 
monis aplea mornnanchea vellar, mhaka mat tori kuxik 
soronk dinaslo. Ani... ani tannem jiv soddttanam mhojea 
hatak ghott’tt dhorun mhunnillelem: “Vetam re puta hanv 
pois, tuka eksuroch sanddun! Bore bhaxen rav! Sonvsaran 
khalto rav. Samko khalto rav! Tujea kopolar mhojea mogacho 
xik’ko marunk zai mhaka! Hanvem tachea vonttank mhojem 
kopol lailem. Tannem umo ghevche poilim mhojim dukham 
tachea dolleant poddlim ani misoll zalim. Tannem mhojea 
kopolacho umo ghetlo ani sasnnak dolle dhample.” Melvin 
khub vell roddlo. 


“Zor mhaka poxil’lea bapaik oxem bhogta, tor mhaka 
zolmant haddpi bapaik kitem bhogchenam? Ghoddie hanv 
xenddlom tea disachean, mhozo avoi-bapui millmilleanim 
roddon dis kaddtat astelim!” Melvinachea dolleantlean 
Mandovi ani Zuvari vangddach vhanvunk lagleo. Krishnnakui 
tachi kakut disli. Ek onath bhurgo aplea avoi-bapaichea 
mogak koso toddfoddtta tem taka somzolem. Apleak lhan 
piraier sanddun gel'lea avoi bapaichi taka iad aili ani tachei 
dolle panzorle. Monantlea monant tannem “Mhoje aii ge! 
Mhojea baba re!” mhunnon aple dolle vhornile, ani soll 
korun, Krishnanchea dolleantlim poleanvelean dukham 
denvlim. Apnnem gorje bhair dusreachi xanti vibaddli mhonn 
Melvinak vaitt dislem. Tannem Krishna kodden mafi magli. 


“Che! toxem mhunnum naka. Tujem aikun, mhojea avoi- 
bapaichi mhaka iad zali. Ham khub lhan aslom Lenna tim 
somplelim. Ek sang, tum Mhapxeantuch so kiteak pavlo?” 

“Hanv Ponnjechea Arkivant gelom. Mhojea ghorcheanche 
dhage dore khoim tori addollttat zalear pollovche khatir. 
Thoinchea eklea odhikareaanchi hanvem vollokh korun 
ghetli. Taka mhoji ievzonn sangli ani tacho upkar maglo. 
Karann, mhoje soglem nanv mhaka khobor naslem. Uloitam- 
uloitam, tachi nodor mhojea hatar poddli. 


“Are, hem tem kitem?” tannem prosn kelo. Tujea hatar 
hem konnem ani Kenna paddlam?” 


“Hanv nokom. Tem adim pasun mhojea hatar asam. Tem 
mhojea vhoddilanim paddlelem asunk zai. Hanvem zap dili. 
Kiteak mhonnttaloi tum? Hanvem vicharlem.” 


“Osleo khunna hanvem zaite pavtti polloileat.” 
“Hoi? Khoim?” hanvem khoxen vicharlem. 


“Mhapxeam! Thoim khub dam hanv sukraracho bazarant 
votam. Kaim pavtti thoinsor osli khunna aslele monis mhaka 
disti poddtat.” 


Hem tachem sangnnem aikon, khoxi zavun, hanv 
Ashramant gelom. To dis somar aslo. Sukrar ieta mhollear 
xenkddeanim vorsam lagil'lea vorim dislim. 


Sukrara disa motte umedin ani axen hanv Mhapxeam 
ailom. Pixea bhaxen, disbhor hanv bazarant bhonvlom ani 
sanjevellar nirxevon ghara gelom. Magir tea disachean, dor 
Sukrara hanvem axevon Mhapxeam ievop ani nirxevon sanje 
ghora vochop. Hem azunui chaluch asam. Tuka he nixanne 
voir kiteim tori khobor asa?” Melvinan Krishnank vicharlem. 


Hoi. Hanv Aldoncho. Amcheach Kittla vaddeant te asat. 
Bori iad zali. 

“Hoi? Melvinan khoxen vicharlem. 

“Hoi! Tuzo xod hangach sompta. Atam tum mhojea 
vangdda rav. Sanje veginch dukan bond korun voch'chem 
ami. Cholta?” 

“Hoi tor!!” Anik vicharunk zai mhaka?” 


Khoxen bhorun Melvin tachea borobor veparacheo potleo 
bandun giraik korpak laglo. Krishnak tachem khub kovtuk 
dislem. 


Donparam dogui laginchea hotelan jevle ani matso visov 

ghetlo. Tin zata mhollear portun giraik ievpak laglem. 
Dogainui sangatan giraik kelem. Khobro marit. Sanjechea 
sov vorancher dukan bond kelem ani tachea vangdda Melvin 
Aldona vochpache vattek laglo. Krishnache saikolir bosun 
to gelo. Melvin saikol choloitalo ani Krishnak vhortalo. 
Aldonna pavle. Ganvchea grounddacher bhurge futbol 
khelltale. Tankam polleun Krishnan Melvinak sanglem: 


“Atam thamb matso! tujem kam zalem!” Dogui denvle. 
Tea khelltolea bhurgeancher nodor marun Krishnnan 
Melvinak sanglem: 


“Ho to fuddem gol rakhpi asa taka polloi. To sarko tujech 
bhaxen dista”. Tachea dollea mukar aslelea tornatteak 
polleun Melvin ojeap zalo. Gol rakhpi taka polleun ojeaplo 
ani apleak apoilelea bhaxen, aplea ekea sangateak thoim 
aplea zagear dovorlo ani cholot ievun hanchea dogainchea 
fuddeant ubo ravlo. Melvin ani to dusro tornato eka-mekak 
moneanim polloit urle. Kaim vell meren konnench zap kaddli 
nam. 


“Tujem oam Melvin?” Xevttim tea tornattean Melvinak 
vicharlem ani tachea hatar nodor marli. 


“Hoi!” Melvinan zap dili ani hacheai hatar nodor marli. 


“Mhojea bhava!” oxem kallzantlea kollvollean mhunnot 
aplea bhavak veng marli. “Hanv Meldrin!” 


Aplea bhavak aple bhukel'le vengent lipoilo ani axel'lea 
kallzak ub dili.” Mhozo bhav! mhozo bhav!!” 


Kaim vellan Meldrinan aplea bhavak vicharlem: “Tum 
khoim ravtai?” 

“Ponnje! Amcho pai ani maim asa?” 

“Hoi. Chol iea ami. Ghor laginch asam.” 

“Krishna bhavu, tumkam Dev borem korum. Ho tumkam 
khoim meulo?” 


“Mhapxeam bazarantlean vikto gheun haddla taka.” 
Krishnan hansot zap dili. “Chodd mharog poddunk nam!” 


Soglle hansle. Krishnachei dolle bhorun aile. Tannem aple 
dolle davea monnkottak pusle ani apli saikol stenddaveli 
sokol kaddli. Melvinan bhavachea hatak ghott dhorlo. Lok 

tankam polloit ravlo. Ojeapon. Melvin bhavachea hatak polloit 
aslo. Aiz tachem jivit novem vollon ghetalem. Taka novo 
suria hanstalo. Tachea axelelea sopnanchem, jivem jivit 
zatalem. Sopurnn zatalem. 


“Amcho avoi ani bapui kitem kortat?” khub vellan 
Melvinan bhavak vicharlem. Taka khub-kitem zannam zaunk 
zai aslem. 


“Amcho pai adim pulisecho Adhikshok aslo. To atam 
bospagari zala. Teach karanna khatir zokat-choranim tacho 
bodlo ghevpak, tuka ek dis Mhapxenchea bazarantlean 
chorun vhelolo. Maim Ponnje Licevar kolej xikoitali. Ti, 
omduch bospagari zalea. 


“Licevar kolej xikoitali? Tichem nanv kitem? Ani ti koslo 
vixoi xikoitali?” 


“Sara! Ti ithias xikoitali. Tum Licevar xiktaloi?” Meldrinan 
vicharlem. Te cholot asle. 


Melvinanche dolle porzollit zale. Tachea tonddar hanso 
udelo. To aple avoik volikhotalo, thoketalo. “Hoi. Hanv Ponnje 
Licevar choltole kolejintuch xiklam ani ti amkam xikoitali.” 


Ani tuka ek bhoinnui asa Melvin. Tichem nanv Melinda. 
Ti atam Ponnje benkint kam korta. Ani tum bes boro pavlo. 
Karann, fuddlea aitarak tichem kazar asam.” 


“Noxib tumchem soglleanchem.” Krishnan mhunnillem. 
“Atam ek. Hanvem Mhapxeam korar Kello tachi iad asa vhoi 
tuka?” Melvinak vicharlem. 


“Kitem tem? Meldrinan vicharlem. 


“Hanvem taka sanglelem. Aiz tacho avoi bapui taka 
melltoloch. Torui aichi rat tannem mhojea sangatak sarpak 
zai!” 


“Hoi to tujeach sangatak aichi rat sartolo. Punn tumger 
nhoi. Tujea ghorcheam soit amger! Tantun kitem asam? Tumi 
amger ravlear khoroch anik don kuttumbanchoi ekvott 
zatolo!” 


“Khorench. Sogllea Goenkaranchem ek vhoddlem kuttumb 
asam. Goenkarponn. Hem amgelea zanntteleanchem daiz. 
Ami tem samballun dovorpak zai.” 

- “Hem polle vhoddlem ghor dista tem amchem. Ami poddver 
olterar bosla to amcho pai!” Meldrinan aplea vhoddlea pondra 
kholianchea ghorak bott dakhovn sanglem. 


Meldrinanchea sangatak cholot ietolea Melvinak polleun 
bapui ojeapon utthlo. Taka apunn dixttent asa kai sopnant 
asa tench kollnam zalem. Melvin dhanvot chearuch dhempam 
marun voir gelo.” Pai! Mhojea pai!” Tannem aplea bapaik 
ghott veng marli. 


“Melvin! Mhozo mogacho put!” oso to mottean hadd'ddolo 
ani unktteanim roddunk laglo. 


Okosmat bapaichi mottean rodd aikun avoi dhanvot bhair 
aili. Tinneim putak vengoilo. Taka soddich nam zali. Karonn 
ti aple vengechem rinn vosul kortali. Melvin feddtalo. 


“Puta, tum khoim aslo? Khoim ravtalo?” Avoin vicharlem.” 
Hanvem tuka adim khoim tori polloila!” 


“Hoi! tum mhaka kolejin ithias xikoitali!” To avoiche 
axelole kuxik tenklo. Bai khoim gelam? Tem ghorant nam?” 


“Tem mamager gelam. Chuddo ghalunk. Sanje ietelem.” 
Avoin mhollem. Bos hanv tumkam cha korun haddttam!” 


“Tuka hanvem kitlo roddun ani uskeanim sodlo re puta!” 
Bapain tachea kensamvelean aplo hat voddlo. Tuka chorun 
vhela teach disa hanvem Jezuchem panel haddlem. Dor velle 
gonnkonnim tuka portun hadd mhunnon tache lagim 
magtam. Taka tankot asot zalear mhozo jiv astanam tuka 
ghora hadd, nam zalear, tachean tem kam zavpachem nam 
oxem hanv somzotolom mhunnon hanv Kristak avahan 
kortam. Kal ratri pasun hanvem roddun magnnem kelam. 
leo. Hanv tache lagim mafi magtam.” To putak ghevun Olatori 
fuddeant gelo ani Jezuchea painolar nodor marli. Tannem 
akanton ek mottean ulas soddlo. Bhievun. Ekech ratrin pott 
valltten Jezuchem tondd khavun udoilolem. Tannem roddot 
dimbi marli. Kopol dhortorek apttilem... 


Aplo put mell'la mhunnon khoxi zalolo tachea poros dha 
pavttinim taka tachea painolachem dukh zalelem... 


Jezuk tachem tondd polloupak naka zalem kai? Vo aplem 
kortovea korun To gelo? 


EKONNTTIS DIS 


Az xenvar. Amcho Liceu aiz sadde-barank suttpacho. Aiz 
ami jevonn legit boddingant ghevpache nasle. Ghora 
vochpachea sanvara mukhar ani konnak bhuk lagta tor? 


Ken'na kai xevttachi bell vazlear puro zallem amkam. 
Nimnno vorg Pra. Phillip divpacho aslo. Tachi ti inglez bhaxa. 
Badde-badda korun, tannem uloit ravchem ani ami 
soglleanim buttu-buttu korun uktea dolleanim tachea kodden 
pollovchem! Kanantlean mendvant mat kainch vochop nam. 
Konnak na kolltam, lipchoriam dolle porot-porot 
ghoddilakodden votale. Vell soroch naslo. 


Orxim inglez ho mhozo avddicho vixoi. Ani to mhaka 
sompoi lagtalo. Punn, kitloi avddicho to vixoi zavum. Tujea 
ghora vochpachea itlo avddicho vixoi to kosoch zavunk 
xekonam. Tum magir kiteim sang. To Somarachea sokallim 
vell melltta toso hanv mhojea boroborchean kodden nott . 
magun ghevum. Ti gozal veglli. Konnuch mellona zalear magir 
Melba asanch. Tacheo don zannvaio mat aikoupak zai asleo. 


Akerek Licevachi xevttachi bell vazli ani kanvlleanche 
bahxen soglim sanvar ghalit bhair sorlim. Sogleam poilo 
hanv bhair sorlom mhunn hanvem sangpachi gorozuch nam. 
Fattafatt soglim bhair sorlim. Punn, Melbacho pot’toch nam! 
Mhaka matso usko so zalo ani hanv vorgant bhitor gelom. 
Bhitor Melba bankacher bosun kitem kortalem. Begantleo 
sogleo vostu bankacheer patllaileleo. 


Mhaka polloun hanspak laglem. 
“Melba, khoim go tum?” Hanvem vicharlem. 


“Mhojem ek potr xenddlam xem dista mhaka.” Tannem 
hansot punn kagdanim sanspot mhollem. “Tum mhaka 
ravtaloi kitem?” 


“Tuka bhorpur khobor asa! Hem ani kitem vicharop 
zalém?” Hanvem thomnno marlo. 


= “AK! Hem polle mell'lem tem potr! Mavxen tem ttopalant 
.ghalpak dillem.” Tannem tem potr mhojea hatan ghatlem 
ani sogllim pustokam, vholli (kadern) ani dusreo vostu 

begant ghatleo ani aplem beg khandak lailem. Dogaim 
vangddach cholot malliechi xiddi denvon sokol ailim. 


“Tuka kitem hanv (zonelantlean) khiddkentlean uddon 
vochot xem dislem?” Tannem mhojea dolleanim polloit 
vicharlem. 


“Sangunk zata?” Hanvem sohozuch mhollem. Tea mhojea 
zababak ami dogaim hansunk laglim. Karann, him donuim 
utram amchea dogaincheai jivitak ghantt ghalpi. Ani ken’na 
ken'naim okosmat tim amchea dogaincheai modlea ekleachea 
vonnttancher konnank nam kolltam ievun thambtalim. 


Tachem ghoddlem oxem. Ami dogaim Licevachea panchvea 
vorsant xiktalim. Dogaim sadharonn borim xiko. Amkam 
gunn pasun, fatti-fuddench melltale. Sobhavan hanv samko 
addangi ani mosto aslom ani ti ek khub xanni choli. Avoi 
bapaichi apurbaiechi ekttich dhuv. Taka mhojim 
addangponnam mandtalim zaunk zai. Karonn, aplim 
pustokam hanvem maglele pavtti tem mhaka vell 
kaddinastanam ditalem. Khoxen ditalem. Xapotam sangot. 


Amcheo poilea tin mhoineancheo porikxa zavun nikal 
laglo. Tem dusrem ani hanv poilo ailolom. Punn, mhaka 
gunn komi poddlelea vixoianim taka chodd poddlele ani taka 
thodde poddleat tantun mhaka chodd poddlele. Hem polleun, 
amchea mukheadopokan hansot mhollem. “Tumi dogaim 
oxim kiteak korinant? Melban apunn zanna te vixoi Jeorjik 
xikoupachem ani Jeorjin apunn zannam te Melbak 
xikoupachem.” Funkott sovai kam zaupachem.” Hem aikun, 
amchea dogaincheai soit soglim hanspak laglim. Amchea 
boroborcheanim talliancho gonngonn ghatlo. Tanchem 
sodchench tem. Konnanchem kiteim pantelelem mell’lear 
puro. Ghatlo paim! Bhair sortanam konnem tori “import 
export” oxem mhollem. Ak’keach hallak toch avaz zalo. Ami 
dogainui koxi tori kus marli. 


Ami ghorche vattek laglim. Tem aple mavxeger Jevanak 
ravtalem ani hanv hostelant ravtalom. Sog ga 3 

ghoddonaslem. Taka hanvem xikpak adar dilo zalear, va 
tachea vangdda xiklom zalear mhozo pustokancho prosn 
kaiomcho sutt'tolo aslo. 


Mhaka ken’na nhid lagli tem mhakach koll'lem nam. 
Sokallim sogle boroborche uttun nhale. Punn, hanv uttloch 
nam tem polleun Romeran eka kopan udik ghalun hadddlem 
ani poch!...ch! korun mhojea tonddar marlem. Hanv samko 
usoll'llom. ani ekuch uddki marun, uttun boslom. e 


“Kitem re? Bhormetaloi kai dusrea sonvsarant pavloloi?” 
Tachea vangdda sogle hansle. 


Vegim-vegim hanvem nhavon ghetlem, cha marli ani bhair 
sorlom. Vorg suru zatanch mhozo jiv vorgant pavoilo. Tech 
sanjechean, obeas korche khatir hanv tache mauxeger gelom. 
Tea disachean neamit hanv tachea vangdda xiktalom, ani 
eka meka kodden prosn korun xiktelean, amkam xikunk 
chodd sompeponn melltalem ani ob’beasui bore bhaxen 
zatalo. Tea bhair, pustokancho prosn tor samkoch suttlelo. 
Tachi mavxi mhozo sanjechea chachoi prosn suttoitali. 


Mhojea sarkea goribak tem khub zatalem. Eke sanjechi 
Khobor. Ami sodanchech bhaxen, ob’beas sompoilea uprant, 
hanv hostelan votanam chukon mhojea pustokam vangdda 
tachem ek pustok ghevun hanv hostelan gelom. Hostelan 
pavtoch, tem pustok mhojea hatak laglem. Tem hanvem 
modian rat zata meren vachun kaddlem ani magir nhidunk 
gelom. Pustok mat khub borem aslem. Tachem nanv xenddleli 
vatt ani zoll’lleli vat. Hem pustok boroupean monis zatichea 
khubxea angancher uzvadd ghatlolo. Tea pustokan mhojea 
zannvaiek bhukel'lea monachem somadhan kellem tem 
pustok Melbachem nhoi mhunnon mhaka koll'lelem. Tea 
khatir Licevar veta astanam hanvem tem pustok hatan 
dhorlelem. Melba mhaka vatteruch ravtalem. Samkem veakull 
zavun. 


“Hei chora! tunvem mhojem kal pustok farailem mure?” 
Hanv lagim pavtanch tannem mhoje lagim prosn kelo. 


“Hoi go! Kal sanje ghora votnam tem mhojea pustokanim 
aslem.” Hanvem hansot zabab dilo.” Magir hea sadhea 
pustokak lagun tunvem edo vhoddlo akant korun, sonvsar 
mathear ghevchi goroz nasli.” 

“Tuka baba kitem? Tem pustok mhojem nhoi. Tem hanvem 
Verachem magun ghetlelem. Vach'che khatir. Taka lagun 
mhaka sogli ratr jhem' poddli nam.” 


“Avoi ge! Oxem? Pustokuch mhunnon borem zalem. Anik 
kiteim zalear ani mannsugi asli?” Hanv hanslom ani tachem 
pustok tachea hatan dilem. 


“Anik tum mhojem kitem mhunn vhortolo aslo?” 


“Sangunk zata?” Oso fattlean avaz zalo. “Tukach ubarun 
vhorot to!” 


Ami dogainui ang kaddlem ani tea avaza vatten tokli 
ghunvddaili. Kuxik ubem ravun Vera hanstalem. Ami soglim 
hansot-hansot vorgant bhitor vochpak gelim. Punn, Verachim 
utram mhojea kanar vazot ravlim. 


Deddak ami ghora vochpak bhair sorlim. Sodanchech 
bhaxen hanvem Melbak zagoilem ani hostelachi vatt dhorli. 
Matxe fuddem gelom ani nodor fattim portili. Melba thoinch 
ubem ravon mhaka polloit aslem. Taka hat haloilo ani hanv 
fuddem cholot gelom. Tenvuim cholot gelem! Fattim vollon 
polloit-polloit... 


Te sanje hanv tanger gelom. Hanv pavche poilim tem aple 
galerik tenkun ubem ravun mhoji vatt polloitolea bhaxen 
mhaka ddislem. Tem ghoddie anik kosleai karannak thoim 
ubem aslem ani mhozo somoz toso zalo zait. Hanv pois 
astanam tem mhaka godd hanstalem tem mat khorem. 
Nikteach ful'lelea gulabachea vori. 


“Dev bori sanz dium tuka Jeorge”. Oso poilech pavtti 
purtugez bhaxentli “Boa tade” soddun, mhoje avoi 
bhaxxentlean tannem mhaka zapailolo pollevun mhaka 
vichitr ani ojeap dislem. Hanv Konknnichea mogacho piso 
mhunnon tem mhojem fokannaim korta zalear mhaka 
somzonam zalem. Torui taka Konknnintlean zabab dilo ani 
kainch zavunk naslelea bhaxen bhitor gelom. 


“Tum aiz vogich so! Kitem zalam?” Hanv vogich boslam 
tem polleun Melban vicharlem. 


“Vhoddlemxem kainch zaunk nam. Punn, okosmat 
sodanchi firongi bhas soddun aiz mhaka Konknnintlean so 
zapailo mhunnon chintalom. Him mhojim fokannam ba nhoi 

mumgo? “Hanvem hansot vicharlem. 


“Che! Nam. Jivachean mhojea. Tuka rag ailo tor?” Mhojea 
dolleanim polloit tannem vicharlem. 


“Nam. Punn aizuch xem koxem suchlem kai mhonnttam 
hem tuka soglem!” Hanv hanslom. 


“Vogich! Tuji mogachi avoi bhas nhoi ti? Dekhun, hea 
fuddem hanv tuka hech bhaxen zap ditlem. Divum? 


“Di. Upkar zait. Atam obheas kelear koxem?” 
“Vaittxem nhoi.” 
Ani ami sodchech bhaxen obheas korit boslim. 


Te sanje hanv hostelan votana tannem aplo hat mhojea 
hatak lailo tedna mhaka vegllench xem kitem dislem. Orxim 
tem mhaka zaite pavtti aplo hat laitalem. Punn, mhaka oxem 
ken’nanch zavunk naslem. Tea tachea hatan vegllench kitem 
tori aslem! 


Te ratri mhaka nhidui matxi komi poddli. Fattim podlelea 
ddisachea vichitr ghoddnneancho niall mhojea monant 
ghunvpak laglo. 

Sokall fuddem hanv Licevar klasak gelom. Hanv 15 
minnttam poilo paviom. Punn tea adim Melba eka zhadda 
mullant ubem aslem. Tachea hatan kitem tori vegllench 
aslelem mhaka zannivlem. 


“Tuka Dev boro dis dium, Jeorje. Tuka kal sanje dil'lem 
utor samball'lem hanvem! Tem hanslem.” 


“Jezu kurpa dium Melba! Ani Dev borem korum! Aiz tum 
veginchxem! Monak paktte kai paiank chakam? “ 


“Tuka hanvem kitem haddlam.” Tannem mhojea hatan 
ek kagtacho lokotto dilo. To hanvem ugoddlo. Tantunt ek 
cadbury choklet ani eka dusrea lhan lokottean ghalun ek 
bhangaracho khuris aslo. 


“Vah!” hanvem ojeapon udgar soddlo. “Aiz okosmat oxem 
ktiem tor hem?” 


“Kalchi iad. Mhoji bhett tuka!” 
“Punn bhangaracho khuris?” 

“Hoi.” Tem hanslem. “Tuka kitem divchem tem kalchean 
chinti hanv! Sogli rat pasun chintit sarli. ” 


“Tunvui nhidunk naim tor?!” Hanvem prosn kelo. 
“Mhonnge tunvuim nhidunk naim tor? 


“Nam. Kalchea disacheo ghoddamoddi chodd zal'leo.” 


Tem hanslem. Cadburyche don kuddke kele. Ek taka dilo. 
Tea adim hanvem to khuris mhojea golleantle sorpollek 
ghatlo. Hanvem tachea reshmi kensanvelean hat voddlo. 
Tannem mhojea kodden polloilem. Amcheo dogaincheo nodro 
eka mekak zull'leo. Ten’nam tachea dolleantlean fanktelim 
kirnnam polloilea uprant mhaka sogllem kollun chukil’lem. 
Hi khobor konneim eklean zap kaddinastanam uloileli khori. 
Torui sogleak aikotelea sarko motto avaz zal'lea vori mhaka 
dislem. Hanvem kachabul zaun, sorbhonvtonnim mhoji nodor 
bhonvddaili. Lagim konnuch nalso. Poisol'lean sovkas 
pavlanim vidhearteanche pongodd ietale. Sodanchevorich. 


Tea disachean dis samke zhumzhumit varea bhaxen 
vhanvot gele. Khinn fulanchea pakllea bhaxen addllot 
vochunk lagle. Amchem xikopui toxench nettan fuddem 
vochpak laglem. Karonn, ami fokot porikxa pas zaupak 
xikonaslim. Ami amchea porzollit fuddarache khatir novea 
sonvsarachi buenad ghaltalim. Ek mat khorem. Ami axel'lea 
bhaxen, monisponnachi xim upun, eka-mekachea angar 
ken’nanch poddonaslim. Karonn, amchea fuddarak anik 
khub vorsam tellpachim aslim. Ani tea khatir sosnnikai 
gheupak amkam amcho atmvisvas aslo. Koxtt korpak tank 
asli. 


Ami eka-mekachea sangatan chear vorsam ekach Licevar 
xiklelim. Eka-mekachim ghott’tt ixttaim aslelim. Dunn, 
amchea kallzant mogachi kitt’tt pettlear fokot att’ttavisuch 
dis somplele. Punn khub kall bolanddlelea vori amkam 
distalem. Aiz ekunnttisavo dis. Faleam tis dis somptale. Tea 
khatir, ami dogaim zannanim, faleam sokallim sadde 
attanchea misak tanchech igorjent vochpak chintlelem. Hanv 
faleam sokallim satanche karrerin bosun, tanger ievpacho. 
Tanger donparchem jevonn jevun, hanv sanje ghora 
vochpacho. 


Ami dogaim hatak hat ghalun, add vatten Altinhavelean 

samkim Molleant denvlim. Aiz sodanchea poros tannem 
mhojea hatak odik ghott dhorlelem. Hanvem vogich 
vicharlem: 


“Kitlem ghott dhortai go hatak? Hanv pollon vochotxem 
dista tuka?” 


“Sangunk zata?” Hea tachea zababak ami pott bhor 
hanslim. . 


“Hanv faichean tuka xanneam mhunnum? tum dedd 
xannom dekun!” 


“Tunvem konnak kitem mhonnpachem tem hanv so tuka 
kitem sangum?” Hanvem vicharlem. “Tum mat mollba iedem, 
Mellba. Mhojem kalliz tea mollbar, khoxeche paktte lavun, 
pixem, koxea koxeim dhanvta.” 


Hixop korinezo title khoxen ani umedin ami dogaim uloit 
denvlim. Fulanchea mollavelean cholot denvlelea bhaxen! 


Ten’nacheo teo karreri! Ani roste tor samke babot. Tantlea 
tantunt Ponnje-Mhapxeam, Ponnje-Moddganv ani Ponnje- 
Vasku matxe sadharonn asle. Karreir hi ek palki koxi. Sutt'tta 
ten’na suttli ani pavta ten’na pavli mhonnpachi. Halot-dholot. 
Karonn ti karrer ken’naim ani khoincheai vellar thambtali. 
Ani ganvcho eklo grest monis bhattkar nam tor bhattkan’n 
nhesta zalear pasun: “Rav re! Rav re!” Bhattkar ordhe vattek 
mutunk ubo ravla. “Rav re!” Rejidorachem rot urlem. “Matxe 
rav re!...Rav re!... chol re!” 


Karrerichi vatt polloit ami thoim zaito vell thamblim. Punn 
karreiricho pot'toch naslo! 


“Mhaka aiz tuje kuxik bosun vochpak zai!” Zaitea vellan 
Melban mhollem, 


“Aiz kitem tor go?” Hanv hanslom. “Tujea ojeachi kai 
mhojea mamanchi go ti karreir? Ani hanga vatter tuka kuxik 
bosunk melltta?” 


“Mellnam zalear prasar vochun boschem. Atam ieta tika 
pollovum-ia.” Mellban zap dili. 


Itlean karreir aili. Ojeapaninch koso aiz karrerin khub 
zago aslo. Ami dogaim ekach sittar boslim. Zonelakoddchean 
Melba boslem. Mhaka ghott’tt tenkun. Samkem panklelea 

bhaxen. Aplea uzvea hatan mhozo davo hat samko 
chidd'ddun dhorlo. 


Okosmat karrer bond poddli. Klinddor henddel marpak 
laglo. Enddel marun-marun babddo samko thoklo. Melba 
hanspak laglem. Samkem bhurgea bhaxen. Niropradhi ani 
ukto hanso. Sonvsarak ani soimbak pixem laita toslo. Ani 
Melba hanstanam polloupak khub sundor diso. 


“Kiteak hanslem tum?” Hanvem vicharlem. “To babddo 
henddel ghuvnddavun ghunvddavun thokla. Ani tum kitem 
kai mhollear taka hansta?” 


“Nam. Hanv taka hansonam. Anik kitem ievzolem!” 
“Kitem tem?” 


“Aplem pott bhorpak kosli khoroch kaddchi poddtta tem 
poloi. Ani amkam kosle khorcheche dongor upche poddttele 
tem Dev zannam!” 


“Mhunnttoch toklent kitem lok asam tor! Zaum!” 
Mhunntta pasun karreir suttli. Modim-modim thambot. Don 
sittam modim zago aslo thoim follim ghalun anikui monxeank 
(pasingerank ghoch’ch bhorle. Ani dogaim samkim eka-mekak 
panklim. Ek kudd zalelea vori. Ek kudd! Ani amchi dogainchi! 
Kedi sundor kolpona! Sopnam itli sundor! Sopna vori ubun 
geli. Karonn ami Agxe pavlm ani bhair sorun tikett kaddun 
ferinbottin bhitor sorlim. Eke kuxik tenkon tem xant vhanvpi 
udkak polloit ravlem. Pois, Murganvchea dhokear thamblelea 
bottink polloit tannem mhunnllem: 


“Kedeo vhoddleo botti kitleo Ilhan distat polloi! Amchea 
fuddarachi bott kitli pois asa kai? Nodrekui disonam.” 


"Sarkem! Kitlii pois asum ti. Samki nodren bhair pasun 
asum! Tufanak mat sampoddna zalear puro.” Hanvem 
mhunnillem,” 


Feribott dhokeak lagli. Soglea lokam vangdda amiim 
dogaim bhair sorlim ani Vaskuchean Moddganv vochpache 
bosichi vatt polloit ravlim. Laginch aslelea gaddear vochon 
tannem ek cadbury haddloli. Ti moddun, tannem mhojea 
hatan ek kuddko dilo ani dusro aplea hatan dhorlo. Ami 
dogaim moneanim khait ravlim. Kaim vell tem mhojea 
tonddakuch polloit raviem. Mhaka ak’koch gillun ghetelea 

bhaxen. Mhaka pollovpachi taka samki as laglelea bhaxen. 
Ami eka-mekachea poros khub pois vetelea bhaxen. 


“Mellba, kitem zalam? Tum aiz samkem vichitr toren 
vagtai!” Hanvem dubavot vicharlem. 


“Khoim kitem zalam? Hanvem kitem kelam re?” Melban 
hansot zap dili ani portun vogich ravlem. Hanv taka ojeapon 
polloit ravlom. Karonn, aiz sokallchean tachem vagop mhaka 
samkem vichitruch dispak laglelem. Hanvuim chintnanim 
ghuspoupak laglom. Tachea tondda kodden polloit... 


“Jeorge, hanv ek vicharum?” Tannem mhojea dolleanim 
polloi, hansot vicharlem. 


“Ham? Kitem tem?” Hanvem ang kaddlem. “Sang!” 


“Ragar zavchem nhoi. Ham? Hanv bexttench vichartam. 
Hanv atanch hanga melem zalear tum kitem kortoloi?” Hea 
vichitr prosnnan mhojea kallzak pill ghatlelea bhaxen mhaka 
dislem. 


“Kitem? Kitem mhollam tunvem?” Hanv taplom. 


“Ragar zainakai re! Fokannanuch vichartam hanv!” Tem 
hanslem. 


“Punn, tum mortolench xem kiteam?” Hanv poilech pavtti 
Melbacher taptalom. Punn, tem nirdosh hanspak laglem. 


“Piso mure ho! Are ami morop ani zogop hem amchea 
hatan bhov asa!” Oxem mhunnon Melban mhojea davea 
hatachea kirangollechea bottak ghott’tt dhorlem ani aplea 
dolleantlean kirnnam soddit hansunk laglem. 


“Ani hanv melom zalear tum ktiem kortolem?” Hanvem 
porto vichar kelo. Tem khinnbor vogich ravlem. 


“Hanv? Tum morot zalear hanv khub roddttelem. Kitlem 
roddttelem tem sangum?” Tannem mat ghombhir xem zavun 
vicharlem. 


“Naka-naka. Zuvarik buddtti ieteli!” 


Dogaim hanslim. Jivak odikuch borem dislem. Tem anikui 
lagim ailem. Hanv nodik fatt korun aslom ani tem rosteak 
fatt korun aslem. 

“Sang mure! Tum vogich kiteak ravloi?” 
“Sangtam. Tum melear hanv mumgo...” 


Itlench uloilolom. Tonddantlem utor tondantuch urlelem. 
Melba ailear puro mhunnttalem ti bos aili. Amchea mukhar 
aslelea trafic ailanddak bhonvaddo martanam Melbak mhojea 
hatantlem jheddpun toddun kaddlem. Rostear xevttilem ani 
te bosichem fattlem chekr Melbachea toklevelean gelem. 


“Jeorge!” Fokot itlench ek utor Melban kinvchentlean 
mhollem ani mhaka sonvsarant iadinchea tufananchea 
somdirant buddoit gelem. Tacho ek dollo bhair poddlolo, 
tachi tokli chenchun mendu ani rogot rostear xinvrololem 
mhojean polleunk zalenam! 


“Mhojem Melba!” Fokot him donuch utram mhojea 
tonddantlean bhair sorlim. Hanv soiranna bhair poddlomn. 


Hanv soirannant ailom to Melbachea ghorant. Melbache 
mov-mov khattir. Ratchea oddechank. Mhojea bhonvtem 
mhozo bapui ani tachoi bapui aslo. Uskeanim bhorun! 


Dusrea disa donpar meren hanv Melbager ravlom. Sokallim 
dogaim vangdda misakui gelim. Hanvem taka hatak dhorun 
vhorunk naslem. Khandar marun vhelelem. Hanv taka portun 
haddunk vochunk nam. Taka sasnna khatir pavounk 
gelolom. Mhojea khankentlea Melbak avoi bhumechea 
suvadin korunk... 

VAT ANI KALLOK 


Ries sadde-att vorancho vell. Mollbar datt kupam 
manddon, tem punvechea chondracho uzvadd sonvsarar 
poddunk addvartalim kalle kitt mollba vangdda soglo sonvsar 
ani ontroll ek vhoddlem kallkachem tollem zalelem. 


Bhailean zhum'zhumit varo martalo. Ani tea vareachea 
nettan, zhaddam ani rukh eka mekak apttun moddun 
poddtalet. Thodde bhov rukh umttun rosteancher patoulelet. 
Khubxea gharanche nolle pasun ubun vetale. Hea fattleam 
10 vorsam modem oslem modd kednanch zaunk nam mhunn 
lok aplim daram zonelam bond korun uloitalo. 


Rostear konnuch zholkonaslo. Ani ghorantlo bhair 
sorpasarko, punn to vell aslo? Rostean choltelea monxak to 
varo samko fapddun ani apttun-dhopttun uddoitolo aslo. 


Thoddea vellan martolea vaddlachea varea sarkeach bollan 
godd-goddo - ani soglaunnim marunk laglint. Tea godd- 
goddeachea avazan kan samke futtun vetat diso. Bhurgim 
bhieun aplea avoi-bapaichea khankent lipunk sodi. Sunnim 
mottean bhoktalint. 


Khoincheai vellar ghosghoxeamnim pavs poddpacho 
sómbhov aslo. 


Oslea vellar ganvchea mottoranchea sthanar (prasar) 
Poonantlean nimnni bus ieun thambli. Soglea lokachea 
barabor Jeron aplem dakttulench past gheun bhair sorlo 
anik lokak mottarik ravche khatir bandlelea kuddant vochun 
ubo ravlo. Soglo lok ap-aplea ghara vechea rosteak laglo. 
Punn Jeron thoinsorlo haloch nam. Tachem ghor orxim 
chodd pois naslem. Fokot 5 min'tanche vattek. Aplem past 
laginch aslelea bankar dovrun, to thoinch boslo ani aplea 
donui hatamnim apli tokli dhorli anik apli nodor sokla ghalun 
chintit boslo. 


Jeron ek tornatto, anik ganvchea mottea bhattkaracho 
put. Lhanponnant thavn Jeronin dukh mhunnge koslem 
tem polleunk naslem. Ani chougam choliam modlo ekloch 
cholo to. Ani magir taka kitem unnem aslem? Tonddantlean 
utor bhair sorche adinch tachi axea purnn zatali. Taka khub 

unchlea panvddeachem iznerponn xikche khatir tachea 
bapain taka Amerikek dhaddlo. 


Amerikek vetanam taka Goeem soddunk khub avgodd 
laglem. Aplea avoi-bapaik ani bhoinnink soddun, aplea avoi 
desa poros apunn 5 vorssam urtolom mhunn tachea jivak 
chodd tras zaunk naslet, punn aplea kallzachea Sintiak 
soddun vochunk taka khub dukh zalem. Ani him panchui 
vorsam kednam kai sompun apunn porto aplea avoi-desant 
ravtelea Sintiacher nodor ghalunk pavtolo tea disachi to 
poilea disak thanuch vatt polloit ravlo. Kednanch chakunk 
naslelem dukh ekach faran tacher udkacho lott ailelea 
bhaxen tem tacher lotton ailem ani tea dukhachea somdirant 
buchkollot buchkollot tea sat somdiram poisovlea ganvchi 
tannem vatt dhorli. Avoi bapain, ghorcheamnim ani sota 
Sintian pasun taka zaitem sanglem. Punn kiteim tachea 


-monan vochonaslem. To aplem zodd kalliz gheun Amerikek 


vochunk gelo. 


Ani aiz to panch vorsamnim Goeant pavlolo. Kednanch 
vatter thambun visov ghevpi nhoi to. Punn je bhaxen tea 
disa te bottir choddpak tache paim fuddem soronasle tech 
paim atam ghorchi vatt cholunk fuddem soronasle. Torui 
astanam tannem aplea paiank boll korun koxi fuddli vatt 
dhorli. y 


Fuddem choltam-choltam, tachem kalliz bhoron ailem. 
Gomtto fugar zalelea bhaxen taka dislem. Zhum'zhumit tondd 
hinvallem varem mari torui tachea mukhamollavelean 
ghamanche lott denvo. Angvostrui fuglelem. 


Choltelea rosteache don bhag zalle (hom to ubo ravlo 
ani chintunk laglo, thoddo vell chintlea uprant tannem 
simiterichea vordan vecho rosto dhorlo. 


Amerikek kal aplea bapaichi tar-chitt aileli te chittivelim 
utram tachea kanar sadunk laglim. Pain oxem boroilelem: 
“Puta, khub dukhachi khobor hi tuka. Ani ti koxi boronvchi 
tich mhaka somzonam. Tugelem Sintia aiz 
vaztam sonvsar soddun gelem. Tachea eka p4k 
Itlo gombhir (serious) zait mhunn konnaché¢g 
nam. Ani tea ghaiak dhon'kutti marun Lou 
dhample. Tum ghara io. Taka simaiterin amchea 
kuttumbachea zagearuch purinastana 
bapui Pedro. 

Hea utrancho ugddas ietanch tachea dolleantlim dukam 
ani tonddantlean “Sintia” ekach borobor bhair sorlim. 

Khinnbhor to thoinch ravlo ani dolle nisddaun fuddem 
cholunk laglo. 

Thoddeach vellan to Simiterixim pavlo. Ani teach vellar 
ek zoglaunnem marlem. To simiterichea durgavelean bhitor 
sorlo ani aplea pastrantlem ek fosk ani ek mennvat kaddli 
ani petovunk laglo. 


Eke vatten roddlo ani dusre vatten to vat petoitalo. 


Sogleo kadddio marun tannem kobar keloleo, Punn ekui 
pavtti (khep) tachean ti vat pettounk ghoddli nam. Xevttim 
tache lagim fokot ekuch nimnni kaddi urleli. Taka kitem 
korchem tench somzonam zalem. Atam hi nimnni kaddi 
palouleli zalear tachean aplea mogachea Sintiacher nodor 
ghalunk zavchi nasli. Tache lagim boro bhettricho divo aslo. 
Punn tannem to vatter xennoilolo (sanddlolo). Ani fokot 
Goeam pavtoch tannem ti vat ani fosk ghetlolem. 


Ani atam te vati poros anik konnuch taka vhorcto naslo, 
karann atam he kaddiecho ani vaticho taka khub adhar zai 
aslo. Tannim taka adhar dinam zalear tachim soglim sopnam 
opurnn urtelim ani sogle tras nirfoll zatele asle. Soglea 
dusmanamnim apli sogli girestkai chourn haddun he 
simiterint dovorlea vori taka dislem. Sonvsaruch tea 
dakttuleach kaxianvant dhamplolo aslo. 


Apleak mogachea sobdamnim zap ditele ontt taka 
pollovpache asle. Te veludache kens azun mhov-mhov asat 
zalear taka pollovpachem aslem. Jea kensank, tache kam 
korun ghott zalele hat, tenkoitanch apunnui tanchech vori 
mhov zatale. Anik tem sundor rup... 


“Jeron, hem Sintia samkem tujea mogan vikarlam. Eka 
vika bhaxen tuzo mog tachea angak bollon gela. Atam anik 
taka upal ekuch!” Oxem tanchea ganvchea vigaran tankam 
ekttaim astanam mhunn'elem. “Ani taka upal kitem?” Oxem 
Jeronin vicharlolem.” Taka upai? Kazar baba kazar!” Oso 
tannem zabab dilolo. Tem mogachem vik azun tachea angant 
urlam zalear taka polloupachem aslem. Punn... 


“Jedna eka monxachea jivitar moronn samko purnn 
odhikar mellovn gheta, aplea vikan tem samkem vikallun 

uddoita, tednam eka munxachem jivit sompta. Tedna to 
monis morta!” Oxem tankam ek dis ek kolejicho lecturer 
sango. 


Atam taka tea mornnachea vikan aplea mogachea vikacher 
zoit vhelam zalear taka polleunk zai aslem. 


To Samadichea (tumlachea) darant gelo ani nimnni kaddi 
marli ani vat pettoili. Dar ugddun bhitor gelo ani 
kaixanvanchem dhampnnem ugoddlem. 


Tachem Sintia sodchech bhaxen thoim nhidun aslem. 
Fokot resperachi nhesovnn mat ghatleli. Itkench. Tem melam 
oxem taka disoch nam zalem. 


“Sintia! Sintia!” Oxem mhonnun Jeronin taka zap keli. 


Sintia dolle ugddun apleak amurkench hanslelea bhaxen 
Jeronik dislem. Khoxen onttancho umanv gheunk Jeronin 
oddov ghatlo. Tannem umanv ghetnanch ti vat paloun ani 
anik ek pavtt kallok zalo. 

CHONDRALEKHA 


t bos amchea stenddar pavli. Jivak su-u zalem. 
Latant bhorlelea tal'leam bhaxen,a mkam te bosint bhorlele. 
Bhitor, dhodd ubo rabunk legit suvat nasli. Gormenche dis 
ghamanche lott vhanvtale. Mekllea vareacho svas legit 
ghevpak kotthinn zal'lean jiv samko ukddon naka xevott 
zalolo. He bosin sodanch lutti ani khetti zatat. Karonn hi 
bos khub poisulean ieta ani choddxe kamak vochpache 
lokuch he bosin ietat. 


Lokanchea luttintlean dor eklo poilo bhair sorunk sodi. 
Karonn, tea stenddar chodd lok denvtalo. Khubxeo sorkari 
khochereo, xalla ani koleji thoim asleo. Ek-don fekttori asleo. 
Bhair sorlom ani ek khol mekllea vareacho svas ghetlo. Jivak 
borem dislem. Ujeantlean mekllea xitoll vareant pavlele vori 
dislem. Kaim vellan Rameshui bhair sorlo. To ragan fuglolo. 
Bhair sortanam ek zanntto monis loklo ani tacho hat 
Rameshachea khomsar poddlo. Khomsache don butanv 
tuttle. Hanvem Rameshak somzailo ani vattek lagle. Bosichea 
malkak ani odhikareank gallio ghalit. 


Matxe fuddem gelea uprant ami dogaimnim sorbhonvtim 
ani fattlean-fuddlean nodor bhonvddaun Chondralekhak 
sodlem. Tea loka modem tem naslem. Kalui tem kamank 
ieunk naslem. Horxim ken’nanch sompeponnim sango- 
nastanam tem goir hajir ravo naslem. Rameshache kocherent 
tem sogleank hansot-hansot konacherui vaitt uloinastanam 
ani xinn korinastanam tem kosleim kam korpi sogleam poros 
poilem kamak lagim, fattlean apunn zageavelean uttpi. 
Sogleank maien ani moipasan vagoupi choliecher sogleanchi 
maia asli. 


Toxem polleunk gelear Chondralekhacho sobhavuch 
samko mogall. Apleak vell aslear, dusreachea kamant legit 
apunn hat, bhar lavpi. Tem angan kittkitit ani khatin gorem 
aslem. Lamb kensancheo vinnio tachea bhendda meren 
pavtaleo. Tachea rund uzoll mukhamollar dhakttulench nak, 
patoll ontth ani garsule dolle sobit distale. Karonn, chodd- 
xea vellar tea mukhamollar hanxem udelelem astalem ani 
vonttantlean khub-dam dusreachi vhoddvik ani tust bhair 

sortali. Zoxem kitem hea sonvsarant fokot boroch lok aslo. 


Tachea angar saddi ekdom bori sobtali. Tem choddxe pavtti 
salvar kaniz ani vistid ghaltalem mhunngn ghoddiek zait. 
Ghoddiek tem karonn nasotui bi. Ek mat sarkem; mhaka 
tem saddien borem distalem. Te rostin cholpache chalin tem 
khinna bhitor nodrentlem nanch zatalem. Tachi pirai tis 
vorsam bolandddun fuddem pavleli. Punn, tem logn zaunk 
naslem. Hi sundor ani borea sobhavachi choli, oxi koxi logn 
zainastanam azunui ankvar ravli tachea karannak zaite pavtti 
ami dogainui hat ghalpacho proetn kelolo. Punn, protek pavtti 
to proetn nirfoll zalolo. 


Zaite pavtti, hanvem taka zap korpacho proetn kelolo. 
Sogli toiari zatali. Punn, tem lagim pavonam fuddem, vo zap 
divpak dhir zainaslo vo utram komi poddo. Faleam jerul 
tika hanv zap ditolom mhunnon nichev kortalom. Punn, 
falim tich got. 


Oxech dis vetale. Ek dis hanv koslea gorjechea kamak 
lagon kamak ailonam. Tea disa, sanjevella ghora vetanam 
Chondralekhan, Ramesha lagim vicharlem. 


“Aiz tum ekloch so mure! Tuzo to ixtt ievunk nam? 
Eksurponn vitt haddtta. Aicheo khobro faleam ponnxetat!” 


Oxem fokannam korun tem hanslem. Hanv tika mellpak 
ani tache lagim don utram uloupak tixttovtam mhonnun 
Rameshak khobor asli. To sanje nitt amger ailo ani ekachim 
bara korun, ani mosko - mosalo lavun ti khobor ruchik keli 
ani mhojea meren pavoili. Panch rupiancho fottkoi ghatlo. 


Dusre sokallim voch zalear Chandralekha kamank ievunk 
nam. Tisrea disachi vatt polloit ravlom. Pois astanam 
hanslem. Hanvui hanslom. Mhojea hatant ek kolakar kola 
sodta hem pustok aslem. 


“Dev boro dis dium Chandralekha”. Hanvem jivak nett 
ani jibek boll korun mhollem. 


“Jezu kurpa dium!” Hea tachea Krist vak'kean, mhaka 
gondollak ghatlo! Vah! Kitem tor tem godd hanslem! “Khoim 
tor tum hea disanim”? 


“Ponnje gellom poir! Ani kal tum khoim Mhapxeam 
gellem? Sukrarak?” Hanvem fokannanim mhollem. Tache 

dolle porzollit zale. 


“Hoi. Tunvem mhaka polloil'lem? Mhapxeam mhoji vhoddli 
mavxi asa!” 


“Nam. Hanv vochunk naslom. Bexttench mhunnttlelem 
hanvem! Bier marlelem bhottear poddlem!” 


“Halim John parkhi zala. Noxib bes borem parkhita. Chodd 
korun aple vollkhichea cholianchem!” Rameshan chomcho 
ghunvddailo. 


“Dhondo vaitt nhoi. Bhangarache nolle ghalpacho!” 
Chandralekha hanslem. “Anik kitem khobor?” 


“Khobor tunvem sangpachi. Mhapxenchea bazarachea 
bazareanchi!” Hanvem mhollem. “Noxib parkhunk tukai 
xikunk zai? Tor hem pustok vach!” Oxem mhonnun hanvem 
tem pustok tachea hatant dilem. 


Zoxe dis somptat toxi amchi ixttagot vaddot geli. Samki 
nivoll-nitoll ixttagot. Taka eke choliecho nomuno oxe nodren 
ami dogui polloupak lagle. Ani dogui khobro kortana legit, 
Chanddralekha ho mukheli vixoi astalo. Ramesh tacher 
samko piso zalolo khoro. Torui to tachea jivitant samko lagim 
soronaslo, Karonn halinchea disanim tachea sobhavacho 
(character) amkam dubhav ieunk laglo. 


Dubhav poddpak karannui aslem. Tem ek sundor choli. 
Eklem eksurem eka vhoddlea flettant ravta. Tacho konn 
vhoddlo so soiro vo lagincho monis tor taka mellonk ienam. 
Kedeai ani khoincheai vellar tem dadleam kodden vo cholean 
kodden khobro marlelem dixtti poddtta. Tanchea vangdda 
cha gheta ani “Canteen”-ant va khannavollinim aplem jevonn 
gheta. Ratchea vellar legit cholean kodden nettan khobro 
marta. Hem choli oxem kitem? Tem ozun logn kiteak zainam? 
Tem logn zainastana, mellot tea dadlea kodden lingik 
sombond dovrun jieta kai kitem? 


Dixim-dixim ho dubhav vaddot gelo. Ani akherek dor eklo 
monis taka vaitt nodren polloupak laglo. Poilim bailanim ani 
cholianim tacher osle arop ghalpak survat keli. Magir dadle 
ravtat tuka? Tankam zhankunk vixoi melltat title thodde. 
Ani choliecho vixoi? To tor tankam samkoch ruchicho! 


Sovkas-sovkas amii tache koddle matxe patoll zait gele. 

Ho bodol takai somzolo. Punn, aplea uktea sobhavan tannem 
tem apleak matui lagunk dilenam. Hem amkam chodd laglem. 
Ramesh samko bejear zalo. Hem tachean pollounk zalenam. 
Tannem soreache battlek apoili. Ticho sangat dhorlo. 


Hem soglem atam mhojean pollounk zainam zalem. Hacher 
kosloi tori hanvem upai kaddpak ievjilem. Upai kaddunkuch 
zai aslo. Karonn, Ramesh hata bhair pavpacho vell ailolo. 


Ek dis hanvem dhir dhorun Chandralekhakodden he vixim 
mhoje don vichar manddun tache lagim bhasabhas korunk 
ievjilem. Kamanchem suttlea uprant, Chandralekha eklench 
aslelem polleun hanvem taka kitem chodd gorjechem ani 
mhotvachem ulovpachem asa mhonnun sanglem. Hea 
prosnak zap divpache toiaren tem aslele bhaxen, tannem 
mhaka apleager apollo. Te sanje hanv tachea flettant gelom. 
Flett samkem sundor nettoilelem. Vonnttir sundor chitram 
aslim. Kon’xeancher moladik hat kolecheo vostu asleo. 
Teo vostu manddun dovorpeachi, samki kolach zannovtali. 
Sogleant mhotvachem mhollear sorbhonvtim nitollsann asli. 
Laginch aslele kodelir bostanam eke torecho anond bhoglo. 


Tem bhitor sorlem. “Bos-ham? Rokddench ietam” 
mhonnun sangun tem bhitor gelem. Kaim khinn bhitor 
ravlem. Tea kalla modem hanvem hi survey korun ghetli. 
Hem soglem polleun mhojea dubhavak protisad mellpak laglo. 


Tem bhair sorlem. Tuvalean aplem tondd puxit. Khandar 
anik ek tuvalo aslo. To kaddun tannem sohoz mhojea 
khandar uddoilo ani mhollem: “Hi polle bhitor pi asa. Tonddar 
udok ghalun ghe. Monis koso disonk lagtolo! Kensank matxe 
volloi marlear faideachem!” 


Oxem sangun tem randche kuddint gelem. Mhaka ojap 
dislem. Tem fattim vollon polloinastana bhitor gelem. 
Handdiancho avaz zalo. Tachevelean, bhitor chaiechi toiari 
cholta mhunn mhaka khatir zali. Mhojea dubhavak paktte 
funttle. Karonn, piekodden eka arxeachea sttenddar mhaka 
khaddachem mixin, bleddi ani khaddacho sabu dhorun totion 
pasun dislelem. Hanv vogich bhair sorun gelear borem oxem 
mhaka dispak laglem. Karonn, zo prosn zobaba khatir gheun 
hanv ghevun hanga ailolom, tacho zobabui mhaka zovoll- 
zovoll mevlolo. 


Bhitorlean chacho vas ievpak laglo. Ani khub vell meren 

hanv thoim tondd dhunastana ubo asa mhunn mhaka 
zannovlem ani hanvem vegim-vegim mhojem tondd dhuvun 
ghetlem ani puxit bhair ievpak laglom. Vatteruch mhaka 
Chondralekha doddlem ani hanslem. 


“Itlo vell kitem dhutalo re? Ham hem soglem daldeanchem 
samonn mhojea eka ankvar choliechea flettant koxem kai 
mhonn tuka prosn poddlo vhoi? Poddpachoch!” Tannem 
mhojea hatantlo tuvalo ghetlo ani mhaka kuznant apoilo. 
Thoimsorui soglem saf-suf ani bore manddavollin aslem. 


Modem ek dhakttulench mez aslem. Eka-mekak fuddo 
korun donuch kodeli asleo. Mhaka eke kodelir bos mhonnun 
tannem nimontronn dilem. Hanv bosta astana mhozo dubhav 
ontrollant uddpak laglo. 


“Tujea pustokan mhaka khub kitem xikoilem!” Tannem 
mhojea pustokachi iad kaddli. “Ani tem pustokui hanvem 
tuka portun dilenam. Karonn tem ek moladik pustok. Toslem 
pustok hanvem khub sodlem. Punn, khoinch mell'lem nam.” 
Tem hanv tuka porthun diupak sodi. Punn diin xem disonam. 


“Asum! Tukach dovor tem pustok! Mhaka naka.” Hanvem 
mhollem. 


“Naka mhollem tem borem kelem. Orxiim zalear tem tuka 
portem mellchench naslem.” Tem hansot cha kopanim 
ghalun sakor khiroupak laglem. “Tuka pustokanchi bes 
bori nivodd korunk kollta. Ani ixttanchii bi”. 


Hea zababan hanv matso hallom. Hachea udexim tem 
nok’ki kitem sangunk sodi tem mhaka kollonam zalem. 


“Apleak sodanch dusreachi tust korchi poddta. Gorje bhair 
legit!” Hanvem bexttench mhollem. Tem mhoje kodden ojapon 
pollovunk laglem.” Kitem mhollem? Tum chukta! kiteak 
zannam? Nitoll ontoskornnak ani nirmoll kallzachea mon’xak 
sodanch dusreacho boreo kornneo ani sobhav distat. Oxir 
monancheank tem somzo legit nam!” Hanv thottaklom. 
Vogoch urlom. Chintit. Tem lagim ailem. Ek kop mhojea 
fuddeant dovorlem, dusrem aple vatten dovorlem ani 
fridjantlem ek alveachem pakitt haddun modem dovorlem. 


“Chaek sakor sarki asa zalear polle. Unni asa zalear ghal 
thoddi!” Oxem sangun tem dusre kodelir boslem. “Halvo 
ghe. Poiruch mhozo bhav ail'lo. Babddo mhozo halvo khavun 

ani ruchichem jevonn jevun oso bhul'lo, ki apleo khadd 
kaddpacheo vostu legit hangach sanddun gelo!” Mhaka 
chatt’tt zalem.” Inglandak asta. Engineer. Poir vochunk gelo. 
Ani votnam mhoje boglek don dis ravun gelo. Atam 2 vorsam 
meren teo vostu hanga zhokh martoleo. Asum. Tankam 
polleun mhojea ekleach bhavachi iad ietoli. Bhav gharantuch 
asa distolo. Mhonnttat nhoi? Devachea nanvan murti puzop 
mbhunnon?” 


Tem godd hanslem. Punn tem hanxem mhojim. Kansulam 
vazoit gelem. Mhojea dubhavache paktte moddonk lagle. 


“Tum vogoch kiteak re? Fursod nastana uloit ravpi 
mon’‘xachi jib moni koxi zali kai mhunnttam! Che! Ghe to 
halvo! Tantunt sakor asa. Tond godd kor. Jivak borem 
distolem!” Ani hanslem. 


“Jib moni zaunk kitem tor tem? Matxe circuit khoim tori 
ghuspollem. Atam uloitelench zav!” Hanvem halveak ghans 
marlo. Khoroch halvo ruchik aslo. “Vah! Alvo mat samko 
ruhcik. Tujea khobram bhaxen.” 


“Zavpachoch nhoi to? Taka hat-gunn mhonnttat, papia. 
Hat-gunn!” 


“Hat-gunn? Halveak ani hat gunn lagta? Vokhdakuch 
hatgunn lagta mhunnon aikolelem hanvem!” 


“Toxem zalear tujem aikovop ordkuttem ani opurnn zalam. 
Hea sonvsarant dor vostuk hatgunn lagta.” 


Mhojea koplak chear mirio futtleo. Hea Chandralekhachea 
toklent... 


“Mhoje toklent kiteim tori asa nhoi?” Mhojea monantlem 
vakie tannem purai kel'lem polleun sap ojeaplom. 


“Hoi. Hixopa bhair asa!” Hanvem mukhel mud’deakodden 
vollpacho proitn kelo: “Punn, hem itlem xannem 
Chandralekha ozunui eksurem koxem kai mhunnon mhoji 
tokli ginianakodden prosn korta!” 


“Tokli cholta tor tuji! Bori gozal ti. Tea tujea sogllea 
prosnank zap divpachea betan hanvem cha il'li chodd kelea. 
Gaddi choltam-choltam, konnak nam kolltam, petrolicho 
unnav zata. 

Kaim vell Chandralekha ogich mhojea dolleank polloit 
ravlem. tachea ontoskornnantlea tufananchi mhaka sulus 
mellpak lagli. Tachea hordea bhitor tufananchem mottem 
vadoll zaun, dolleantlean dukham panzorpak laglim. 


“Goxtt hi koxttanchi John. Teaganchea ujeachi. Rogtachea 
ghamanchi. Koxi survat korchi tich mhaka kollonam.” 
Tannem ek lamb suskar soddlo. Mhojea fattlean ek bhav ani 
ekli bhoinn asa. Amchem bhurgeponn khub khoxen ani 
movjen gelem. Karonn, mhozo bapui khub somjik aslo. Avoi 
maiest ani gunnest. Sukhanti hea bapain dovorlelea nanvank 
ti sarki sobo toxi ghorant sukh haddttali. Punn hem sukh 
chodd kall toglenam. Bapaik ek dis konnem gorjechea 
kamank mhunnon fon korun apoun vhel'lo to ken’nanch 
porto ailo nam. Avoi sukun geli. Sukhanti sukhantli 
dukhachea votan sukun geli. Tichim haddam zalim. Tichi 
sundorai Kenna tori hea vadllantlean provas kortanam 
xenddun kurupsannin ticho zago dhorlo. Hanv ten’na dhavi 
pas zal’lem. Bhav baravek ani bhoinn atthvek asli. Hanvem 
xalla soddli ani kamak ravlem. Karonn, ghorant jevnna- 
khannak tras zatale. Bhanvddank xikoupachem aslem. Ani 
xevttim jivit, khorem ani sopurnn jivit mhunnge teaguch! 
Jitlo motto teag, titloch motto tachea jivitacho puttlo. Ani 
mhojea chimtibhor jivitacho hanvem Himaloia iedo dongor 
korpachem tharailem. Kam korit astanam hanvem xikopui 
soddlenam. Akherek bapui vochun 3 vorsanim mhaka mhojea 
bapaichech kocherin ek nokri dili. Ani ti nokri hanv aiz 
meren korit asam. Ek don pavtti boddti mevlea. 


Te nokrevelo poilo pogar gheunk mhoji avoi jivont urunk 
nam. Chandralekhan aple dolle pusle ani monantlea monant 
“avoi-ge!” mhollelem mhaka zannovlem. 


“Avoichea mornna uprant, mhoji bhoinn B. A. meren xikli 
ani bhav Engineer zalo. Bhoinnik distinction meulelean, 
rokddich ek serkari nokri meuli. Bhavak scholarship mell'li 
ani to Inglanddak vochpachi toiari korpak laglo. Poixeancho 
unnav zalo. Hanvem ghor bhatt viklem. Bhoinnik logn keli. 
Bhavak Inglanddak dhaddlo. Hanv eka bhaddeachea ghorant 
ravunk laglem. Gorjecheoch vostu dovorleo ani khubxeo 
vostu hanvem vikun kaddleo. Ek dis hanvem ho flett ghetlo. 
Serkarakodden rinn kaddun... 


“Rinn farik kelem ani aiz hanv uskea mekllem jietam.” 

Tannem apli kanni sompoili. Punn mhojem sopurnn 
somadhan zaunk nam. 


“Ani him itlim vorsam tum eksurench ravlem ani fuddlem 
jivitui eksurponnanuch sompovpachem?” 


“Hanv eksurench aslem ani ataim hanv eksurem asam 
mhunnon konn sangta? Hanv ken’nach eksurem naslem. 
Ani ataim eksurem nam. Mhojem karie ani mhozo dhir mhaka 
sangat diit ravla”. Mottea dhiran ani gorvan tannem sanglem. 


“Tem tujea sobhavavelean amkam ken’na kollun ailam. 
Punn, tuka eka dadleakodden sombond dovorcho oxem 
ken’nanch disonk nam?” mhozo prosn. 


“Disonam konnak? Dista ani dislem. Punn tachi goroz 
atam kiteak asa? Tumi tumchea monanim mhaka samke 
unnak nodren, nich ani mhellea thorar bosoilem mhunnon 
mhaka bhorpur khobor asa. Punn, taka mhojean kitem 
korpak zata? Kainch nam! Tem sodd! Aiz mhoji pirai khub 
pois pavlea. Rogtachea khotkoteachim vorsam sompon gelim 
tea vellar hanvem kosoi tori mhojea bhavnancher tabo 
dovorlo. Mhojea chintnank ani khoxank damun dovorpak 
mhaka ies meulem. Eka choleachea vangdda guptim 
ogunnanim dis sarpachea zagear hanvem anik unchlea 
thorachea vicharnchea choleam toxi cholianchi ixttagot 
korun, to vell sarla. Tantunt mhoje kuddik konnench ek 
bott lainastanam ravunk mhaka ies mell'lam. Ani aiz mhaka 
zanntteponn lablam. He piraier mhaka soglleachi sonvoi 
zalea. Logn mhunnon zavpak zai. Punn, tantunt mon’xak 
kitlemxem ies mellta? Aiz logn zalelea zoddpeank polloi. 
Bhurgim ason bhurgim nant. Ghov asun nam. Bail asun 
ghov sukhear....” 


Dusrea disa hanvem hi sogli khobor Rameshak sangli. To 
ojeaplo. Churchurlo. Te sanje Chandralekha amkam poilinch 
bus-sttenddar ravtalem. Amkam polleun amurkench hanslem 
ani zap dili. Aplea pakittantleo chavio kaddleo ani 
Rameshachea hatant dileo. 


Atam tumi mhojea flettant vochat. Dor ek vost kaddun 
dusrea zagear dovrun, goetantleo almarintleo ani dusrea 
zageaveleo vostu kaddun topasat. Tantunt tumkam kiteim 
vichitr dista zalear pollovun khatri korat. Ek pasun vost 
topasnastanam dovorchi nhoi. Bhangor legit mhaka asa tea 

zagear mell'lolem naka. Mell'lear hanv tumcher boglant 
ghaltelem. Soglem zalea uprant tumkam kainch mellonam 
zalear, jevnnanchea meza voir Kristacho fottu asa. Tacher 
asa tem vachat ani tacher boroilam toxem korat. Poilo 
Jezuchea painolak hat lainakat. Tumkam mhozo soput asa.” 
Oxem sangon tem fuddem cholot gelem. 


Ami dogui mottea penchant poddle. Dogui bosin choddle 
ani tachea flettant bhitor sorle. Darant Lakshimincho fottu 
aslo. Bhitor sorun khilli ghatli. Sogleo vostu sonspoleo, artileo 
ani portileo. Chitram ani kolecheo vostu. Gozddi ani 
uxeancheo pixveo legit sonspileo. Bhitor tin almari asleo. 
Ekant salvar-kamiz, dusreant vistid-polke ani tisreant 
saddeo-chollio, adi asleo. Khonnanim kagdam. Benkint khub 
duddu aslele. Pass-books, check-books, ani kaim dakle ani 
pott’te tichea bhavacho pot’to soddlear anik ekleai dadleacho 
potto naslo. Magir ami randche ani jevnnanche kuddint 
pavle. Thoinsorui tench. Akherek tem Jezuchem painol 
kaddlem. Taka sokol ek boroil’lem kagot aslem. Tacher oxem 
boroilelem aslem: “Ixtta, zor tuzo azunui visvas bosonam? 
tor hea fottvachea pattlean polle!” Fottvachea fattlean oxem 
boroilelem aslem: 


“Dhonian Krista, koxttanchea porvota, tum mhaka 
khub kallzantlean mandta. Tuji mhaka bhokti. Tujea sarko 
koxttoupi dadleak tum ken'naim tori mhojea meren 
pavoixi? Khub upkar zait. Tedus mhojem jivit 
purnnponnim folladik zatlem. Tujem Chendralikha!” 


Hem vachun amkam gham’ suttlo. Ami dogui dhortorer 
bosle! Ghamaghum’ zaun! 


Darar mottean avaz zalo. Ani ami nhidentlean zage 
zal'leavori utthle ani darakodden dhanvle. Darant ek 
champainichi battli gheun Chondralekha ubem aslem. 


“Kitem re nhidil'le? Kedo vell hanvem dar thapttilem!” 
Tem bhitor sorlem ani sogleacher apli nodor firoili. “Tumi 
khoxi zale?” Tem bhitor sorlem ani darak khilli ghatli. 


“Mhoji chukh zali, Chandralekha. Mhaka maf kor! Please! 
Mhaka maf kor!” Ramesh kakuteunk laglo!” Hanvem tujer 
noxtto dubahv ghatlo.” 


“Amcho somoz kitlo holko zalo Chandraleka Gier" Tum 

amkam somzun ghe ani tuje ixttagotichi amkam bhikxa ghal. 
Hanvem kakut magli. 


“Pixe tumi! Hea mhojea kallzachem hanvem Jezu Kristak 
dan kelam ani tannem tache vantte korun somestank 
vanttlam.” Tannem Kristacho fotu aplea kopolak tenkoilo. 


Ramesh mafi magtalo ani hanv kakut magtalom. Dogui 
boddboddtale. 


Tannem tin glas haddun mezar dovorle. Battli ugoddli 
ani tinui glas bhorle. Amkam bosoile. Bhitorli ek kodel 
haddun, ticher apunnui boslem. 


“Gheiat! Hem pieat!” Tannem agro kelo. “Hanvem ken’nach 
soro pieunk nam. Punn, aichean survat kortam. Champagne 
soro boro mhonnttat. Celebration korpacho. Ami sot cel- 
ebrate korum-iea!” Tem hanslem ani don kopam amchea 
dogaincheai fuddeant ani tisrem aplea fuddeant dovorlem. 
Mhojea kallzak dhodd’dhoddo koso allo. Toklent goddgodd 
marun, dolleantlean uzo bhair sorlelea bhaxen dislem ani 
Rameshache dolle vhanvpak lagle. 


“Hanvem Jezu lagim magil'lem kitem ani tannem mhaka 
dilem kitem? Mhojea khatir eklea gunnestak vesni ani bebdo 
kelo. Hi Tachi nit! Nitivontachi nit celebrate korum-ia ami! 
Soglinch bebdim zaum-ia!” Chanddralekhache dolle 
parzollpak lagle. “Aichean sasnna khatir!” 


“Naka Chandralekha naka! Devtecho tuka soput asa!” 
Ramesh kakutelo. 


“Tum mhaka lagun bebdo zalo nhoi re? Koslo forok poddta 
atam?” 


“Hanv poilo bebdo axil'lom Chandralekha!” 
“Ani atam?” 


“Atam hanv bebdo nam! Aichean tori” To nitt tachea 
dolleanim pollovpak laglo. 


“Ani bebdeachem kitem zalem?” 
“To battlent bond!” 


“Nok’ki?” 

“Hoi! Tujea Jezu Kristak fuddem dovrun!” 


“Toxem tor ghe! Viva! Oxem mhunnon tannem donui 
kopak amche tokler votoilim ani tisrem aplea mathear 
rokhoilem. 


“Xi! Hi kosli ollxig!?” Hanv! 
“Avoim! Chandralekha Ramesh!” 


“Viva! viva! Chandraleka bhurgeam bhaxen nachunk 
laglem. 


Ami soglim mottea-mottean hansot ravlim. Pott futtosor! 

MHOZO MAMA AMGER IETA 


Mana Amche avoicho bhav. Taka dor eka bhacheacho 
mog ani bhacheancho tacher jiv. Tachea bacheank to samko 
mogacho, maiecho ani apurbaiecho puttlo. Vhoddlea 
kallzacho godd monis. Dor bacheank to ek maha monis. 


Ani mama mhollem tor mhaka mhojea Joaquim mamachi 
iad zata. Iaduch kiteak? Samko Joaquim mamachoch avtar 
mhojea dolleam mukhar ubo zata. Mhaka soglle mellun teg 
mama asat. Tancho sogleancho mhaka mog asach! Tanche 
kodden hanv uloitam, khellttam ani tanger vochun chear 
dis ravtaim bi. Te mhaka zai tem ditat tankam. Joaquim 
mama poros khub poixe moddpak porvoddttat. Karonn, te 
mhojea Joaquim mama poros odik girest. Torui astana, 
mhojea kallzacho to Joaquim Mama! Dusre sogleanche 
mama. Punn Joaquim mama mhojea kallzacho mama! Tacho 
mhojer khub mog, ani hanv tor tacher samko piso. To amger 
ieta mhonnun kollta ten’nachean eka razachea ienneank 
projea toiari korta toso hanv tachea ievkarache toiarek 
lagtam. 


Toxem polleunk gelear, mhozo Joaquim mama samko 
gorib. Punn kallzan khub girest. Tache lagim chodd poixe 
asonasle. Tea kamak lagon tachean mhaka vhoddlemxem 
kainch diupak ghoddonaslem. Mhakach divpak khoim? 
Tachean, apunn zoddtta tachea khustar svota apleakuch 
dhodd gorjecheo vostu gheupak zainasleo. Torui mhozo 
Joaquim mama, aple tanki pormonnem jievpak bes boro 
zanna aslo. Konixttaientlean uzvaddachem Kinn sodun 
aplea mukhamolla vangdda, dusreacheim mukhamoll 
porzollaupachi taka bes bori manddnni asli. Tea gorib 
mamachea kalliz bhor mogacho hanv dhoni. To mhoji 
girestkai. To amger ailo toso tannem mhaka ukholcho ani 
khinnbhor mhaka aplea khandar bosovcho. Tachea donui 
bhuzanchea fuddlean hanvem mhoje paim ghalche. Tachea 
kensank dhorcho. Tache kens pisuddche, ani pixea bhaxen 
tache khoxalkaien kens budd'ddinvche. Mottea-mottean 

hanschem. Tannem aple koxtt visorche. Magir tannem mhojea 
vangdda boschem ani sogleancher manddleleo kagalli aikun 
ghevcheo. Sonvsarant bakiche soglle pixe ani khoro xanno 
to fokot hanv. Ekloch xanno mhunnon mhaka pottoun 
divchem! Ani mhaka xanno mhonnpi to mhozo mama mhonn 
kedo xanno? Xannoch to! 


Tannem amger ailea uprant, mhaka jevpak xikovcho, 
khellpak xikovcho. Xikpak xikovcho! Sogleacho ani 
dhormancho mog lavcho ani prarthanam korpak xikovcho. 


Mhojea Joaquim mamak kannio ghoddoun dekhi 
xikovpachi bori kola asli. Ani te kolek lagun, mhojim dusriim 
bhanvddam taka veddo ghalun bostalim. Punn mhojea 
Joaquim maman tancher aplem lokx choddxem ghatlelem 
mhaka naka aslem, karann, to mhozo Joaquim mama! Fokot 
mhozo. Tacher anik konnanchoi dusreacho odhikar aslolo 
mhaka mando naslo. Hanv tankam soglleank thoinchean 
dhanvddavun ghalpi. Punn, mhojea Joaquim mamak vaitt 
disot mhonnun hanv tankam ogi ravtalom. Karonn, mhojea 
Joaquim mamak avoddna toslem mhaka kitench korpak 
avoddnaslem. 


Mhozo Joaquim mama samki komi pagarachi nokri 
kortalo. Taka pagar poddtta tea disa to amger ietaloch! Hi 
samki visvasachi gozal. Ani amger ietanam to mhaka ek 
kannianchem pustok ghevun ietaloch! Punn Che! Tea 
pustokancher ietat teo goxtti samkeo bad astaleo. Tanchea 
poros boreo kannio, goxtti ani kovita mhozo Joaquim mama 
boreo sangtalo. Punn goxtti sangonk kitem sodanch Joaquim 
mama amger ravpak ieta? Taka nokri asta! 


Mhozo Joaquim mama samko komik monis. Tachea 
tonddar sodanch hanxem ani tea hanxeachem mhaka pixem! 
Koslii gombhir khobor sangpachi asli, taka tujer tapsann 
kaddpachi asli, vaitt boro nimnoi ghevpacho aslo, zalear 
him soglim kamam tannem hansot-hansot korchim. Hea 
tachea sobhavak lagon tacher konnuch ragar zainaslo. Tacho 
ekloch monis ragar mhollear mhozo papa. To azunui bhurge- 
ponnam kortalo ani bhurgeam borobor kellttalo dekhun, taka 
samkem vaitt diso. Punn, to amchea kallzanim kitlo bhorlolo 
asa ti mhojea papak khoim khobor asli? Papa soddanch 
amcher tapun aplim ani amchim kamam korun ghetalo. 
Tachem amkam borem disonaslem. Joaquim maman 

sanglelem korpak, eke torecho ani Acen No: 204039 
sanglelem kam kelea uprant, to mott 

Samkem kalliz uktem korun amkam ghott vengoitalo ani 
poxetalo. 


Tea disa, sanjevellar mhozo Joaquim mama amger 
ievpacho. Sanjechim sadde sov zata mhollear to ghora kodden 
pavpacho. Punn, tedus saddesat zavun gelim. Bhair kallokh 
ghup’p zalo. Atth vazlim... 


Poilo-poilo mhaka tacho rag ailo. 


Sovai atth zaun gelim ani mhaka tacho husko zalo. Mhaka 
tachea jivachi bhirant disli. Hanv roddpak laglom. Khub ani 
mottea mottean roddpak laglom. Avoin mhaka khub somzailo. 
Taka goddiek bos ba chukhlea zait mhonnun sangun mhaka 
xant korpacho tinnem nirfoll proitn kelo. Punn, mhojea 
monant kitench vochonam zalem. Kenna kai mhojea 
mamancher mhoji nodor poddlear puro oxem mhaka zal'lem. 


Avoin jevonn kaddlem. “Mhozo Joaquim mama nam. To 
ailea xivai hanv kosoch jevchonam” mhonnun hanv hott’tt 
dhorun ravlom. Roddot-roddot hanv thoinch sofacher 
nhidlom. 


Joaquim maman mhaka ulo marlo. “Baba Minu. Utth. 
Hanv ailom mure! Utth re puta!” Tacho ulo hanvem aikolo. 
Punn, hanv utthlom nam. Tem polleun tannem mhoji 
svotachi ani avddichi kovita gaili. 

Joaquim mamalem, ghoddkem borem 

Chabuk marlear, dhanvta borem 

Ghoddok, ghoddok, ghoddok 

Ghoddchea-ghoddok, ghoddok! 


Hi kovita mhojea jivitantli poili kvoita. Maman ghoddo 
zavcho, Hanvem tache fattir boschem. Davea hatan tachea 
kensank dhorchem, uzvea hatan tacher chutt’tteche dhopke 
marit gavchi. Ti kovita aikona fuddem, ekuch uddon marun 
hanv utthun boslom. Mama khoroch mhojea uxea kodden 
boslolo. 


“Mama, khoim re tum? Hanv tuka ravon roddlom ani 
upaxinch nhidlom. Maim mhaka jevunk sango. Punn, hanv 
jevlo nam.” Hanvem kagall manddli. “Maim sango, punn 
tum jevinastana kiteak ravloi, Minu?” 

“Aiz tunvench, tujea hatanim mhaka jevunk zai.” Hanvem 
xevttacho nirnnoi dilo. 


“Baba, hanv boro naslom. Torui hanv ailam mure, xannea!” 
Maman mhojea fattivelean ani kensamvelean aplo hat oddlo. 


“Magir kitem zalem? Tum melear legit tunvem amger 
ievpachem!” Hanvem ragan mhollem. 


“Tujea khatir Devan mhaka portilo astolo. Tunvem mhaka 
azunui sarko polleunk nam Minu! Sokallim mhaka mottar 
apttoli ani ho polle mhozo davo hat moddla. Morpachoch 
hanv. Punn tukach lagon vanchlam dista.” Mamachea 
dolelantlean dukham denvlim. Hanvem poilech pavtti tachea 
gomtteak bandlelo hat pollelo. Hanvui roddpak laglom. 


Mhaka mhojea mamachi kakut disli. Mhojea mogachea 
mamacho hat moddlolo. Tachean atam kosoch mhozo ghoddo 
zavpak zavchem nam. To atam vegim mhaka aple fattir marun 
bhonvcho nam. Hem polleun mhaka Devachem khub vaitt 
dislem. Hanvem ek nirnnoi ghevun mamank sanglem. 


“Mama, nhidunk vota astanam, prarthona kortana hanv 
Deva kodden vicharpi. Mhozo Joaquim mama samko gorib 
mhonnun taka bhorpur khobor asa. Tache donui hat bore 
astanam, to zoddtta tem taka pavo naslem. Atam tacho ek 
hat Devan moddonk dilo. Hachem karonn mhaka kollonk 
zai. Donui hatanim kam’ korun tachem pott sarkem bhoro 
naslem. To atam ekach hatan kitem kortolo?” Oso hanv 
roddot ani mottean boddboddot tachea khankent ghuslom. 
Khub kitem boddboddot ravlem. 


Roddot-roddot hanv upaxinch Joaquim mamache 
khankent upaxinch nhidlom. 

MHOJI AJI NAM 


Mboje ajecho amcher samko jiv aslo. Amkam soddun ti 
ken'nach khoimsorui vochunk nasli. Amkam ti jevoitali ani 
nhidoitali. Ti amkam godd kannio sangtali. Ti khub zanntti 
asli. Kittkittit. Nusteachea angak khovllam astat toxim tichea 
angacheo kati anvull'leleo. 


Eke sokallim utth zalear amgelea vaddeavele ssogle lok 
amgelea ghorant zomil'le. Ghorchim soglim mottea-mottean 
bobo marun roddtalim. Aji hanturnnar nhidil'le kodden asli. 
Avoin ani bhoinnin ajiechea paiar ghalun ghetlelem tem 
polloun hanv somzolom, mhoji aji meli. Hanvui roddpak 
laglom. Ani ho soglo lok mhoje ajek vhorun ganvche simiterint 
purotolo mhonnun mhaka somzotokuch mhaka samkem 
hunddkeanim roddpak ailem. Simiterint vhel'lo monis porto 
ken'nanch ghora ienam. To sasnna khatir sompta. To porto 
ken'nach dixtti poddonam mhonn hanv zannam aslom. 


Atam mhojem koxem zavpachem? Mhojean tor ajie bogor 
ek dis legit ravpak zainaslem. Sokallim uttop tem ratchem 
nhidosor mhaka aji ai asli. Mhaka tiche honttient nhidpak 
khub avoddtalem. Ti mhojea kensamvelean sovkas mov hat 
oddttali. Ten'na jivak khub borem distalem, Hem soglem 
aichean somp'pachem. 


Hanvem mhoje ajiecho hat ghott'tt dhorlo ani mhoje 
toklevelean oddlo. Khub borem dislem. Magir anik don pavtti 
oddlo. Hem polleun mhoje avoichean sonsunk zalenam. 
Tinnem mhaka ghott vengent dhorlo ani mottea-mottean 
roddpak lagli. Mhakach thoincho kaddun bhair ghevun geli. 
Sogleanim mhoje ajiek nhesoili. Tika vhorpak ek kallo kaxanv 
haddlo. To mhaka matui mandlo nam. Mhoji aji samki gori 
pitth asli. Ani tika vhorpak samko kallo kitt'tt kaxeanv 
kiteak? Dhovem nhespi dhovea kensanchi, dhovea ful'l 
sobhavachi, uktea kallzachi, soroll monachi! Ani tika 
vhortanam kallea kanxeanvan ghalun vhorpachem? Xe! Him 
fokannam zalim! Hanvem mhojea bapai kodden mhoji kagall 
keli. Mhozo bapui ekui utor uloilo nam. Fokot mhaka ghott 
veng marli ani sanvronaslelim dukham golloit ravlo. 


Hanvem bapaikodden portun prosnachem utor sodlem 

nam. Mhozo bapui portun roddot mhonnun. Toxem mhaka 
tea prosnachi zap zaich asli. Punn, papa oso roddlolo 
mhojean polloupak zainam zalem. “Fokot pixech oxe roddttat 
mure puta, xanne nhoi!” Oxem mhonnun mhaka pixeant 
kaddpi papa, aiz apunn roddpacho thambonaslo. Samko 
amgelea Bebi bhaxen. 


Sanjevella tannim mhoje ajiek vhorpak ukol'li. Tea adim 
ganvcho padri ailo ani tannem Devak prarthonam kelim. 
Ajiek pollovpak ani pavoupak khub lok ail'lo. Ajiek 
ghorantlean bhiar kaddtona sogleanim roddneancho motto 
sonvar kelo khoro. Mhoji avoi khasavis zaun soiranna bhair 
poddleli. Punn, xezarcho Pasku tiv, mottean arodd ghalpak 
laglo. Aplem hodd'ddem dhaddavun. Karonn mhoje ajiechea 
mornnan tacho pejecho nis pasun kaddun vhel'lo. Mhoji aji, 
tachi ghorkan'n morot pasun, fattlim tin vorsam taka jevonn 
ghaltali. Karann, tacho sonvsarant ani konnuch neslolo. 
Mottaricho opghat zavn tache donui paim lejead zal'lea Pasku 
tivachea pottacheo samkeo fojeti zaleleo. Mhoji avoi taka 
vaitt korinasli. Punn, to tika kanchvetalo. 


Ajie vangdda, tika pavoupak mhakai vochpak zai aslem. 
Punn, mhaka konnench vhelo nam. 


Mhoje ajiek hat lavunk zai mhonnun hanvem sangil'lem. 
Konnuch aikopak toiar nam mhonnun, mhaka koll'llea 
uprant, hanvem, mottea-mottean bobo marpak survat keli. 
Magir mavxen mhaka tichea fuddeant vhelo. Hanvem roddot 
ajiechea tonddak hat lailo. Tichem tondd samkem thondd 
zalelem. Borfa von. Magir hanvem mhoje ajiechea hatant hat 
ghatlo ani ticho hat ukholpacho iotn kelo. Mhaka ticho hat 
nimnne pavtti mhojea kensavelean bhonvddaupak zai aslo. 
Ticho hat kosoch halonam zalo. Samko ghott zal'lo. Mhoje 
ajieche hat ghott bandil'le. Te soddat mhonnun hanv 
kinvcheo marun roddunk laglom. Hanv oxem kiteak kortam 
tem mhojea papak somzolem. Mhoje avoik ani mavxekui 
somzolem. Hem polleun tanchem dukh odikuch vaddlem 
zaunk zai. Karonn, mhojea papan mhojea kensamvelean aplo 
bat vhoddlo; ani mhoje vontt ajiechea kopolak tenkoile. 
Hanvem mhoje ajiechea koplacho umanv ghetlo. Ajiechea 
kopol aisfrutta bhaxen thondd laglem. Mhojim chear dukham 
mhoje ajiechea kopolar poddlim. Papan mhaka kakache 
suvadin kelo. 

Ajiek bhair kaddun vhorpak lagle. Tea lokancher 
mhoji nodor pavtali te meren hanv tankam polloit ravlom. 
Roddot. 


Te rati mhaka jevonn ruchlem nam. Tichea gitam ani 
kanniam bogor jevonn vegllench lagtalem. 


Te rati mhaka nhidduch lagonam zali khinna-khinnak 
mhoje ajiechi mhaka iad zaupak lagli. Atamm mhoji aji 
nam. Faicheean mbhaka mhoje ajiechi ordhi cha mellchi 
nam. Mhaka gitam mbhonnpi, gavun kanni sangpi, atam 
konn asa? Tim mhaka ken'nach aikunk mellchim nant. 
Mhaka atam mar poddttolo. Mhojeo mosteo konnuch sosun 
ghevcho nam. Aple unttient ghevun, aplea palva ponda 
ken'nach nhidoicho nam. Sanjechea vellar atam mhaka 
goddxem, polle, filoz, halvo ani xiroi mellchonam. Avoi 
kodden, toslem kainch korpak zainam. Fokot mhaka bone, 
biskuti ani keki haddtoli. Teo mhaka avoddnant. Tancho 
mhaka kanttalo ieta... 


Hanv roddunk laglom, mhoje ajiechi iad kaddun. 


Mhaka Kenna nhid lagli tench mhaka kollonk nam. Mhoji 
aji aili ani mhojea uxea kodden bosli. Mhaka ukol'lo ani 
aple unttient bosoilo. Mhoje toklevelean tinnem chear pfavtti 
aplo hat vhoddlo. Jivak kitlem borem dislem mhonnun 
sangum? 


"Puta tum jevtai mure?" Tinnem kel'lea prosnak hanvem 
vell korinastanam "hoi tor!" oso zabab ddilo. Ajie kodden pez 
axil'li ti mhaka jevoupak lagli. Aplea hatan. Peje vangdda 
tonddak lavpak lonnchem aslem. Ambadddeachem. 
Ambaddeachem lonnchem mhaka samkench ruchichem. Pez 
jevtana ajien mhaka bhonvrachi ani kellichi kanni sangli. 
Gavun. Ti kanni mhaka sodanch avoddtta. Tinnem kanni 
sompoiche poilim mhoji pez sompli. 


tori poddleleacłio avaz zalo ani hanvem dolle ugoddle. 
Mezavelean mazram biskutecho dobo uddoilolo. 


Mhoji aji thoim nasleli. Ti mhojea sopnant aileli. Melea 
uprant legit mhoje ajiek mhozo husko aslolo. Mhoji mogachi 
aji ti. Bhangarachii. Hanv mottea mottean roddpak laglom. 
Mhoje avoin bhitor ievun mhaka uklun khankent ghetlo ani 
mhoji tokli poxevpak lagli. 


Punn ti mhoje ajie bhaxen nhoi! 

(Curso Complementar de Ciencia). 
Purtugezintleanuch zalam. Ingle- 
zintlean B. A., Short hand, Tup” 
ing, Commercial Correspondence, 
Book Keeping and Sanitary 

Ñ Inspector's Course oxem xikop 
GE Dexi an videxi bhaso taka ietat. 

Adim Purtugez mullavo xikxok ani Surveillance Inspector- 
achem kam' kelam zalear sod'deak to sorkari Bholaike 
Khateant Sanitary Inspector mhunn kam" korta. 


Adim Konknni Boroupeancho Ekvott, he sonsthecho up- 
odheokx aslo. Atam Konknni Bhaxa Monddoll Goem ani 
Lekhok Songh hea sonsthancho sodankallacho vangddi. 
Konknni Bhaxa Monddollache vavurpi somiticho vangddi asa. 


Dhavea vorsachean borovpak laglolo. Portugez, Inglez ani 
Konknni potrancher, nemalleancher ani masikancher toxench 
Akashvannivelean, Durdorshonavelean tanchi borpavoll loka 
meren pavlea. Tiatr, khell-tiatr, nattkam, ekankika, ek patri 
khell borovun sador keleat ani tantunt vanttoi ghetla. 
Tannem kotha, kadambori, lekh, vichar ani kovita boroun 
lokam mukhar dovorleat. Tachea borovpancho patthie 
pustokanim ani protinidhik songrohanim aspav asa. Tachem 
borovop sadem, sompem ani soroll aslelean taka vachpeanchi 
ek malluch toiar zavn mell'lea. 


Poilo tiatr ZANNVAI. Poili kadambori NIRMONN. Adim to 
romintlean boroitalo. Halinch Devnagri xikun aplo poiloch 
PAIMVATT ho kovitam jhelo devnagrintlean uzvaddak 
haddla. | 


Zhaddanchim mullam, khande, upegak poddonasleleo 
vostu ani fator vaprun kolecheo vostu toiar korpi, chitram 
kaddpi. Songitachi avodd asun somazachea dor angak 
bariksannin pollovpi somaz sevok. 

